



DAW L FRANĠISKAN

LEHEN IL-KAPUĠĠINI MALTIN





Qoxra 1:

Dehra tal-belt ta' Assisi. Fin-naħa tax-xellug jidher il-Katidral ta' San Rufino, li fih tghammed San Franġisk u li hdejh hemm id-dar tal-familja ta' Santa Klara. Fuq in-naħa tal-lemin jiddominaw il-monasteru u l-knisja ta' Santa Klara li fiha hemm midfuna din il-qaddisa. Fl-isfond ta' din id-dehra jidheru San Franġisk u Santa Klara – affresk ta' Giotto li jinsab fil-Bażilika ta' San Franġisk f'Assisi.

BORD EDITORJALI:

Joe Alessandro ofm cap (Direttur u Editor)
Frans Abela Giusti OFMCap
Wistin Attard OFMCap
Martin Micallef OFMCap
Dorian Holland OFS
Andrè Azzopardi OFMCap
Robbie Mamo
Fabian Marston GiFra


DIREZZJONI U AMMINISTRAZZJONI

Kunvent tal-Kapuċċini,
Floriana - VLT 14
Tel: 21 233874/21 225525/21 234949
e-mail: ofmcap@keyworld.net

DISINN U LAYOUT:

IMAGE 2000 LTD, FIGURA - 21 677577
MITBUGH:
P.E.G. Ltd., San Ġwann. - 21 440083

Kull korrispondenza, artikli, kitbiet u ittri biex jidheru fid-DAWL FRANĠISKAN għandhom jiġu indirizzati lill-Editor. Id-Direzzjoni ttrisserva d-dritt li tipubblika fid-DAWL FRANĠISKAN dawk l-artikli, ittri jew tagħrif ieħor li jidherha li jkunu jaqblu max-xejra tar-rivista.



Werrej

- 3** **Jum il-Morda f' Lourdes**
minn Fr. Joe Alessandro OFMCap
- 4** **Ġosija fost l-aktar twajbin**
minn Mons. Lawrenz Sciberras
- 6** **Teleskopju fuq il-Hajja**
minn P. William Axiaq OFMCap
- 8** **L-istorja ta' ħajti**
minn Majok Kuol Akol
- 10** **Il-grotta ta' San Pietru**
minn P. Joe Buttigieg OFMCap
- 12** **Int biċċa ... biċċiet ... jew shih?**
minn Rachel Gatt Gi.Fra.
- 13** **Paradossi Evanġeliċi (2)**
minn P. Frans Abela OFMCap
- 14** **Nitkellmu ma' P. Mawrizju Cassar**
minn Br Andrè Azzopardi OFMCap
- 15** **Lejn Alla bl-isport (2)**
minn Joe Attard
- 16** **Il-Qima lejn San Franġisk f' Assisi fil-Knejjes Maltin (12)**
minn Br Andrè Azzopardi OFMCap
- 18** **Twegiba**
minn P. William Axiaq OFMCap
- 19** **Ġemellaġġ mal-Parroċċa ta' Santa Ana f'Kuba**
minn P. Philip Cutajar OFMCap
- 21** **Il-Mixja lejn is-Saltna**
minn Br Dennis Calleja OFMCap
- 22** **Kliem il-Hajja**
minn P. Martin Micallef OFMCap
- 25** **Aħbarijiet Kapuċċini**
- 26** **Mill-Ittri tal-Qarrejja**
- 27** **Meta nħares lejn is-sħab**
minn Oliver Friggieri
- 28** **Imriewah tal-Palm**
minn Lina Brockdorff OFS
- 30** **Tisliba u Rokna għat-Tfal**
minn P. Wistin Attard OFMCap
- 31** **Xi trid Mulej?**
minn Br Dennis Calleja OFMCap

Hlas ta' l-Abbonament: Lm 4 fis-sena. Kull offerta, barra mill-hlas, hi milqugħa bħala għajjuna għall-Missjoni, li għandha tintbagħat lid-Direttur, Ċentru Missjoni Kapuċċini Kunvent tal-Kapuċċini Floriana - VLT 14

JUM IL-MORDA f' Lourdes

Jum il-Morda din iż-żena, it-taxx il-wieċed minn kemm ilu jiġi ċċelebrat fuq skala dinjija fil-11 ta' Frar, ser jiġi ċċelebrat f'Lourdes fi Franza fejn Ommna Marija dehret l-ewwel darba lil Bernadette fil-11 ta' Frar 1858. Minn dak inhar sa llum eluf kbar ta' pellegrini, anki Maltin u Għawdxin, żaru dan il-lok fejn Marija tidhol fil-qalb ta' dawk li jemmnu bis-shih f'Binha Ġesù u fil-qawwa tiegħu li tfejjaq il-mard tar-ruħ u ġieli tal-ġisem ukoll.

Il-Papa għażel dan is-santwarju peress li d-domma ta' l-Immakolata Kuncizzjoni tagħlaq mija u hamsin sena minn meta giet ipproklamata mill-Papa Beatu Piju Disgħa bil-bolla *Ineffabilis Deus* fit-8 ta' Diċembru 1854.

Kien ftit aktar minn tliet snin wara li l-Madonna kkonfermat dan it-tagħlim tal-Knisja meta, f'waħda mid-dehriet tagħha f'Lourdes, ipprezentat lilha nnifisha billi sqarret: "Jiena l-Immakolata Kuncizzjoni".

Il-Papa, fil-messaġġ tiegħu għal dan il-jum, jgħidilna li bit-tniissil bla tebgħa ta' Marija bdiet il-hidma kbira tal-fidwa tagħna, li mbagħad twettqet bid-demem għażiż ta' Kristu fuq is-salib u bil-qawmien tiegħu mill-ġdid għall-ħajja.

Jekk Ġesù huwa l-għajn tal-ħajja li tirbaħ il-mewt, Marija hija l-omm kollha mħabba li taqla' għalina l-fejqa

u z-żahha fir-ruħ u l-ġisem. Dan hu li għamlet mill-owwol darba li dehret f'Lourdes sal-ġurnata ta' llum ma' tant nies li daru lejna u talbuha bil-fidi.


Il-Papa jerġa' jfakkarna li t-tbatija hija parti mill-istorja tagħna. Quddiem it-tbatija rridu nitgħallmu naċċettawha u nerbhuha. Dan isehħilna biss bil-qawwa tas-salib ta' Kristu.

It-tbatija ssib it-tifsira profonda tagħha kif ukoll il-valur ta' ħelsien proprju fit-tbatija, il-mewt u l-qawmien ta' Kristu. Kristu bata għalina u għadu jbati magħna, jgħidilna l-Papa. Meta nagħrfu nħaqquq t-tbatija tagħna ma' dik ta' Kristu allura l-istess tbatija ssir għajn ta' salvazzjoni.

Marija, taħt is-salib, qasmet it-tbatija ta' binha fis-skiet. F'Lourdes, bħal f'kull imkien ieħor, Marija tiehu sehem ma' binha Ġesù fl-opra tal-fidwa.

L-għarfin xjentifiku għamel passi ta' ġgant biex iħares il-ħajja mill-mument tat-tniissil sat-tmiem naturali tagħha. Ix-xjenza hija għas-servizz tal-ħajja tal-bniedem. F'dan il-jum dinji tal-morda l-Papa jfakkar ukoll li minbarra x-xjentisti, it-tobba, l-infermiera u dawk kollha li huma involuti fl-assistenza medika, hemm numru kbir ta' persuni li jiddedikaw lilhom infushom b'ħafna mħabba għas-servizz pastorali tal-marid bħalma huma l-kappillani fl-isptarjiet, il-kappillani fil-parroċċi u saċerdoti oħra, Kongregazzjonijiet u Ordnijiet Reliġjużi, voluntiera lajċi kif ukoll il-qraba u l-ħbieb.

Il-Papa jagħlaq il-messaġġ tiegħu billi jhegġiġna nintelqu f'dirgħajn ommna Marija, saħha tal-morda. □



Ġosija

fost l-aktar twajbin

J. G. Greenhough jgħid hekk għas-slaten tat-Testment il-Qadim li mexxew lill-Art Imqaddsa: “Erbgħa minn kull hamsa ta’ dawn is-slaten kienu neqsin u h̄ief minn moħħhom. Nies li moralment kienu baxxi h̄afna jekk mhux ukoll boloh, l-għaqal ma jafux fejn jinsab. Imma kull tant u tant kont issib wiehed tassew ta’ l-affari tiegħu. Kien qisu bħal meta tiltaqa’ ma’ oasi ġod-deżert sħun u niexef tas-Saħhara, jew issib xi djamant rari qalb munzell demel. Ġosija jkisser il-linja ta’ bosta slaten li kienu ta’ karattru monotonu u ta’ wiċċ imdejjaq. Huwa jqum b’rasu merfughħa ‘l fuq; bniedem li għamel dejjem il-ġid ma’ kulhadd u li kien xieraq li thares lejħ biex thobbu”.

Isem dan is-sultan jista’ jfisser is-*support* ta’ Alla. Jidher miktub għal 55 darba u fit-Testment il-Ġdid isem Ġosija jidher biss fil-ġeneoloġija ta’ Mattew: “Ġosija nissel lil Ġekonija u lil huh; kien żmien l-eżilju f’Babilonja” (Mt 1, 11). Huwa saltan bejn is-snin 640 u 609.

Tfulija mwiergħa

Ta’ min jgħid mill-ewwel li dan is-sultan h̄akem fuq is-saltna ta’ Isfel, mela dik ta’ Ġuda. Il-karattru ta’ dan il-bniedem kien tassew wiehed nobbli u rari. Huwa laħaq sultan ta’ Ġuda meta dan kien għad għandu biss tmien snin (2 Slat 22, 1). L-*istess* missieru, li kien jismu Amon, qamet konfossa kontieħ, ġie maqtul u difnueħ f’qabru fil-ġnien ta’ Għużżija. Il-Bibbja ma tgħid xejn dwar ir-raġuni tal-qtil ta’ Amon. Għalhekk wiehed jista’ faċilment

jikkonkludi kemm dan Ġosija kellu tfulija mimlija niket u dwejjaja, meta ta’ tmien snin diġà safa ltim u tgħabba b’responsabbiltà daqstant kbira u tqila.

Ma nafu xejn dwar ommu għajr li kien jismha Ġedida, mara li kellha sentimenti sbieħ u materni. Kien hemm xi żmien f’ħajjet dan is-sultan meta binha Ġosija warrab li jimxi fuq il-passi ta’ missieru Amon u nannuh Manassi u xxempja ħajtu fuq dik ta’ David. U f’din il-ħaġa Ġosija għoġob h̄afna lill-Mulej. Imma kemm swielu niket u hemm biex jasal h̄alli jwettaq ir-riforma mill-qiegh! Meta għamel dan, Ġosija kien diġà ilu tmien snin sultan.



Is-sacerdot Hilkija li sab il-ktieb tad-Dewteronomju fit-Tempju u baġħtu lil Ġosija.

Riforma mill-qiegh

Quddiem Alla m’hemm xejn li jiġri addoċċ, imma minn kull ġrajja Alla jaf joħroġ il-ġid. Din il-verità toħroġ fil-beraħ f’ħajjet Ġosija. Jum wiehed Ġosija baġħat lis-segretarju tiegħu Safan għand Hilkija fit-tempju ta’ Ġerusalem. Dan, b’kumbinazzjoni, fetaħ il-Ġeniza li kien hemm fit-tempju u sab

hemm il-ktieb tal-ligi. Bosta jzommu li seta’ kien il-ktieb tad-Dewteronomju. Safan għalhekk ma kellux triq oħra x’jagħżel għajr li jieħu dan il-ktieb għand is-sultan Ġosija. Meta qraw il-ktieb tal-ligi lil Ġosija, dan it-twajjeb sultan induna kemm kien hemm differenzi kbar bejn il-mod kif qed imexxi hu u l-ktieb qaddis. Għalhekk Ġosija “għamel patt quddiem il-Mulej li jimxi wara l-Mulej u jħares il-kmandamenti u l-preċetti u l-ligijiet tiegħu b’qalbu kollha” (2 Slat 23, 3). Din tissejjajħ ir-riforma ta’ Ġosija u li swietlu tbatijiet l-aktar kbar biex jagħmilha fil-prattika.



Is-Sultan Ġosija jibgħat lin-nies tiegħu jnaddfu it-Tempju mill-idoli li lilhom kienu jingħtaw kult u quddiemhom jigu offruti debħiet ta' kuljum.

Dawn huma l-azzjonijiet li Ġosija kellu jieħu biex jimxi skond il-ktieb qaddis:

1. Ċentralizzazzjoni tal-kult (2 Slat 23, 8-9.19)
2. It-tneħħija tal-kult lejn il-kwiekeb tas-sema (2 Slat 11-12)
3. Il-qerda tas-seħer u l-magħmul flimkien ma' l-idoli (2 Slat 23, 24)
4. Projbizzjoni assoluta ta' l-offerti tat-tfal - molok (2 Slat 23, 10)
5. Iċ-ċelebrazzjoni ta' l-Għid issir fit-tempju ta' Ġerusalem (2 Slat 23, 21-23).

Meta wieħed jirrifletti bil-mod fuq dawn il-punti prinċipali tar-riforma ta' Ġosija wieħed jasal biex jikkonkludi kemm in-nies kienu tbiegħdu mill-kult veru lejn Alla. Għalhekk is-sultan Ġosija jibqa' tant imfahħar għaliex kellu l-hila jehodha u jwaqqaf tant abbuži sfaċċati li kienu qegħdin isiru mill-poplu magħżul ta' Alla, abbuži

li warajhom kien hemm qligħ kbir ta' flus. U dan kollu Ġosija għamlu meta kien għadu ta' età żgħira, ta' madwar għoxrin sena biss.

Is-sultan kien bniedem Prattiku. Huwa kien jaf sewwa li mhux biżżejjed tipprojbixxi u ma tħallix li xi haġa ssir, imma trid toħloq xi haġa oħra flokha. Għalhekk Ġosija meta naddaf il-maqdes ta' Ġerusalem minn dawk il-vizzji kollha huwa riforma l-kult u fuq kolloxx id-debħiet ta' kuljum. U hawn Ġosija kompli wera fil-prattika kemm kien bniedem għaqli u serju fit-tmexxija tiegħu.

It-tmiem ta' hajjet Ġosija huwa wieħed stramb ħafna. Mit-test bibliku ma jidherx li Ġosija kien qed jiggwerra meta miet. Donnu ġie maqtul kiesaħ u biered, mingħajr ma kien jipprovoka lil ħadd. Il-Fargħun ta' l-Eġittu temm ħajjet dan is-sultan tant twajjeb u rrispettat min-nies kollha (2 Slat 23, 29). Il-qaddeja tiegħu ġarrewh mejjet, wassluh Ġerusalem u difnuh f'qabru. □



Is-Sultan Ġosija mfahħar għar-riforma li għamel fil-kult u l-qima lejn Alla l-veru.

Teleskopju fuq il-ħajja

L-organizmu uman taghna jiġbor fih hafna elementi. Jekk irridu naghtu gloriġa 'l Alla f'ħajjtna, irridu nużaw dak kollu li jiġbor fih, billi nużawh sewwa. Iżjed ma nħaddmu l-fakultajiet taghna sew iżjed il-Mulej jieh u pjaċir bina. Jekk Alla tana mohhna, għamel hekk biex inħaddmu l-enerġija kbira li tinsab fl-ħ. Ahna u nħaddmuh biex nifhmu r-riflessjonijiet li ġejjin inkunu fl-istess hin qegħdin nilhqu, b'xi mod, l-għan li għalih tahulna u b'hekk inkunu qegħdin naghtuh gieh. Mela inti u taqra, inti tkun qed titlob fl-istess waqt.

1

INVESTIMENT TA' MALAJR FIL-QRAR

Bħala saċerdot ninnota - forsi sejjer żball - li hafna nies, speċjalment irġiel, ma għandhomx idea ċara u oġġettiva tas-sagrament tal-qrar. Xi wħud imorru jqerru meta jfettlilhom, meta jaqblilhom jew jiġhom l-aptit, meta taħbat xi okkażjoni speċjali, meta timbuttahom jew issuqhom il-mara ...

Is-sitwazzjoni tal-persuni li qieghed nitkellem minnhom issir iżjed tragika spiritwalment meta f'ħajjithom ikun hemm id-dnub mejjet jew gravi. F'din il-qagħda, ikunu qishom fergħa maqtugħha miz-zokk, kif qalilhom il-Mulej fl-Evanġelju huwa u jtkellem mit-tixbiha tad-dielja u l-friegħi (Ġw 15, 4). Barra minn hekk, għax idumu ma jqerru, jitolfu hafna ġid spiritwali għax ikunu tbiegħdu mill-għajn tal-ħajja.

Il-persuni li ma jqerrux regolari għandhom bżonn jirriflettu ftit x'inhu jiġri tassew fil-ħajja tagħhom. Fejn tidhol il-paga jiġbu ruħhom differenti. Malli jehduha kull xahar, tarahom imorru jiġru jpoġġuha l-bank, inkella jitolfu l-imghax. Oħrajn lanqas biss

jarawh iċ-ċekk, għaliex jidhol awtomatikament fil-kapital li diġà jkollhom fiż-żgur.

Fejn jidhlu dnubiet ċerti nsara, li m'humieq ftit, m'humieq jagħmlu bħalma qegħdin jagħmlu fejn jidhol il-frott ta' l-għaraq ta' ġbinhom. Id-dnubiet tagħhom m'humieq jifgħuhom malajr fil-bank tal-ħniena ta' Alla. Minħabba f'hekk qegħdin jitolfu hafna ġid spiritwali f'ħajjithom.

Fl-Evanġelju l-Mulej jgħallim: "Tgeddsux għalikom teżori f'din id-dinja, fejn kolloq jitmermer bil-kamla u s-sadid, u fejn il-ħallelin jinfnu u jisirqu. Iżda ġemmgħu għalikom teżori fis-sema, fejn xejn ma jitmermer u la bil-kamla u lanqas bis-sadid, u fejn ma hemmx ħallelin jinfnu u jisirqu" (Mt 6, 19-20).

Mulej, aghmilni iżjed għaqli fil-ħwejjeġ spiritwali milli f'dawk materjali.

2

IL-MISTERI TAD-DAWL

Kif nafu, ftit taż-żmien ilu l-Papa zied hames misteri oħra tar-Rużarju mal-ħmistax li diġà kellna. Mal-misteri tal-Ferħ, tat-Tbatija u tal-Glorja issa hemm il-Misteri tad-Dawl. Qegħdin nikkontemplawhom nhar ta' Hamis, bħalma l-oħrajn nikkontemplawhom fi granet oħra.

Kif nafu, il-Hames Misteri ġodda qajmu entużjażmu kbir fil-Knisja, speċjalment fost dawk l-Insara li għandhom għal qalbhom it-talba marjana tar-Rużarju. Inkitbu hafna artikli u saru *websites* apposta fuq iż-żjeda ġdida fir-Rużarju. Bid-deċiżjoni tiegħu, il-Papa Ġwanni Pawlu II, qajjem ferment ġdid fil-Knisja. Kulhadd sar jtkellem mill-misteri tad-Dawl.

Nistaqsi: "Il-Hames Misteri tad-Dawl biss huma misteri tad-dawl, jew anki l-Misteri tal-Ferħ, tat-Tbatija u tal-Glorja?" Inħoss li din hija mistoqsija importanti. Jekk ma nistaqsuhom jista' jiġri li naħsbu, jew ninsew, li anki l-misteri tradizzjonali huma misteri tad-dawl. Kwazi nazzarda ngħid li jkun aħjar jekk jaqgħu l-misteri tradizzjonali, billi ma nkomplux insejnhom kif dejjem sejjaħnielhom, u l-għoxrin misteru li nikkontemplaw,





aħna u nitolbu r-Rużarju, nibdew insejnhom dejjem u kollha tad-dawl, għax anki huma hekk huma.

Meta Ġesù qalilna li huwa d-dawl tad-dinja (Ġw 8, 12), kien qisu qed jgħidilna li ġie fid-dinja biex idawwalna bid-dija tal-misteri, jew aħjar, tal-ġrajjet ta' ħajtu kollha kemm hi, barra li naturalment jagħmel hekk ukoll bil-kelma setgħana li wasslilna mingħand il-Missier. Dan kollu huwa ċċara mill-bidunett tar-raba' Evanġelju: "U aħna rajna l-glorja tiegħu, il-glorja li għandu mill-Missier bħala lbnu l-waħdieni, mimli bil-grazzja u l-verità" (Ġw 1, 14).

Nahseb li b'din il-preċiżazzjoni quddiem għajnejna nkunu f'postna. B'hekk ma jmurx jġiri li naħsbu li l-misteri l-oħra m'humieħ huma wkoll tad-dawl u forsi nibdew nagħtu preferenza lill-Misteri tad-Dawl, u nqisu l-oħrajn inferjuri għalihom għax jarmu inqas dawl.

Mulej, dawwalni bid-dija tal-misteri salvifiċi kollha ta' ħajtek.

3 BEJGH SINTOMATIKU

Skond il-Lhud, il-bniedem huwa magħmul minn tliet partijiet: ġisem, ruħ u spirtu (1 Tess 5, 23). It-tlieta li huma jrid jieħu ħsiebhom inkella jkorri spiritwalment u moralment. Ma jridx jieħu ħsieb ta' ruħu u tal-ħajja psikika tiogħu u jittraskura l-ħajja fizika tiogħu. Min-naħa l-oħra, ma jaqbillux jieħu ħsieb ta' ġismu u persuntu u mbagħad ma jimpurtax minn ruħu u mill-ispirtu tiegħu - kif hafna drabi qed jġiri illum.

Il-Latini kienu jgħidu *mens sana in corpore sano* (Mohħ f'saħħtu f'ġisem f'saħħtu). Illum ngħidu wkoll *corpus sanum in mente sana* (Ġisem f'saħħtu f'mohħ f'saħħtu).


Dan l-aħħar ġie ppubblikat ktieb ieħor f'sensiela ta' kotba fuq ir-riċetti miktuba minn mara Maltija esperta tal-kċina. Malli hareġ għall-bejgh il-ħames ktieb, malajr inbiegħu mas-sebat elef kopja. Jalla r-risq u jalla minn

xtara dan il-volum jimxi fuq l-istruzzjonijiet għaqlin li fih! Il-Maltin iridu jitgħallmu jeklu tajjeb, iżommu l-qjies halli jkollhom dehra aħjar u mhux goffa u fl-istess hin jiffrankaw il-flus. Kotba ta' dan it-tip huma meħtieġa, anzi huma ta' barka. Fuq il-*brochure* li tirriklama l-ktieb, hemm miktub b'ittri kbar dan il-kliem: INVESTI HAMES LIRI F'SAHHTEK. "Well and good", ngħid jien.

Il-kurjuża hi li meta jiġu ppubblikati kotba fuq l-ikel, dawn il-kotba malajr nixtraw bl-eluf, imma meta jiġu stampati kotba ta' kultura jew spiritwalità, dawn hafna drabi ma jixtrawx bil-gżuz, bħalma jinxtraw kotba tat-tisjir. Inkunu lesti ninvestu ħames liri

fi ktieb li jgħinna kif nibzġhu għal saħħtina u forsi ma ninvestuhomx fi ktieb li jgħinna biex nibzġhu għal ruħna u għall-ispirtu tagħna.

Xi whud forsi jixtru iżjed kotba dwar dieta u gastronomija milli kotba dwar sugġetti oħrajn, għax insew espressjoni li qal Ġesù, meta stqarr: "Hu l-ispirtu li jagħti l-ħajja, il-ġisem ma jiswa għal xejn" (Ġw 6, 63).




Mulej, għallimni nifhem il-kliem tiegħek, meta għedt: "Dawn kien imisskom tagħmlu, bla ma tħallu l-oħrajn barra" (Mt 23, 32), u ngħixu.

Qalb għall-Marid

Fil-ktejjeb ġdid tiegħu "Qalb għall-Marid" Patri William Axiq, Kapuċċin, jagħtina tagħrif siewi ta' natura biblika, psikoloġika u spiritwali li jdawwal ir-relazzjonijiet tagħna mal-morda u jagħmilhom fejjeda għalina li niġu f'kuntatt magħhom id-dar jew meta mmorru nżuruhom.

L-awtur jagħtina tagħlim, għamla ta' *guidelines*, dwar kif għandna nġibu ruħna mal-morda u nistagħnew permezz tagħhom. Dawn ir-riflessjonijiet iġagħluna nharsu lejn il-morda f'dawl ġdid u nibdew niehdu azzjoni kostruttiva favurijom, billi mmorru nżuruhom b'imħabba nisranija u nieqfu magħhom fil-bżonnijiet tagħhom, anki dawk tqal.

Il-ktejjeb ta' 63 paġna huwa ppubblikazzjoni tal-Klabb Qari Nisrani.





L-Istorja ta' Hajti

P. Emmanuel Barbara, missjunarju Kapuċċin Malti, ilu jgħix u jaħdem fil-Viċi-Provinċja tal-Kenja sa mill-1990. Wara żmien fid-Dar tal-Formazzjoni fejn hemm l-istudenti tat-teoloġija huwa sar l-ewwel Viċi-Provinċjal tal-Kenja u issa huwa professur fl-Università Kattolika f'Nairobi, il-CUEA (*Catholic University of East Africa*). Għandu hafna kuntatti ma' studenti f'kull livell u jgħinohom kemm jista' b'kull mod. Din l-istorja li ġejja hija storja vera ta' żaġġuħ Sudaniż refuġjat fil-Kenja u li P. Barbara qiegħed jgħinu.

Din l-istorja jirrakkontaha l-istess żaġġuħ Majok Kuol Akol.



P. Manwel
Barbara

"Hallejt pajjiżi minhabba l-gwerra ċivili li faqqgħet hemmhekk, partikularment fin-naħa t'Isfel tas-Sudan, fl-1983, meta l-gvern ta' Khartoum, flimkien ma' l-alleati tiegħu maghrufin bħala *Baghara pastoralists*, iġġieled kontra n-nies tan-naħa t'Isfel tas-Sudan bħala allegazzjoni ta' diskriminazzjoni reliġjuża.

Hekk, l-Għarab attackkaw lin-nies tan-naħa t'Isfel, qatlu hafna nios u darbu bosta oħrajn. Barra minn hekk, qabdu hafna nies bħala priġunieri - kemm irġiel, kif ukoll nisa - taw in-nar lil hafna djar, serqu hafna hxejjex u annimali u hallew hafna ċittadini bla dar. Minbarra li l-Baghara hadulna l-annimali kollha tagħna, sfurzawna biex inhallu pajjiżna u nitferrxu f'diversi bnadi. Fil-proċess ta' dan it-tluq, eluf ta' nies mietu bil-ġuħ, bil-għatx u bil-

mard. Oħrajn saħansitra gherqu fix-xmajjar li ppruvajna naqsmu.


L-Għarab u l-alleati ttrattaw hażin lil xi wħud mill-priġunieri - l-iktar lin-nisa - filwaqt li qatlu l-irġiel mingħajr ma qagħdu jqisu l-età li kellhom. Izda hafna mill-priġunieri nisa mhux talli tilfu l-irġiel tagħhom, talli ntużaw bħala n-nisa tal-Majedin jew bħala l-iskjavi tagħhom.

Il-hruq tad-djar, is-serq tal-proprjetà taċ-ċittadini, is-serq ta' l-annimali u hafna maltrattamenti oħra, ġaġħlu lin-nies tan-naħa t'Isfel iħallu art twelidhom, magħfusa mill-għaks u l-ġuħ, u jfittxu l-kenn f'pajjiżi ġirien bħall-Etjopja, li kienet isservi ta' bażi għat-tahriġ militarita' SPLAM, kif ukoll bħala skola għar-*Red Army* li tagħha jiena kont membru.

Barra l-Etjopja, l-Uganda u l-Kenja wkoll ospitaw lir-refuġjati. Jiena kont wiehed mis-sittax-il elf tifel li kienu jgħixu f'Pintiduo (il-kamp tar-refuġjati fl-Etjopja). Il-kamp tagħna kien numeruż hafna, l-iktar b'nies ġejjin min-naħa t'Isfel ta' l-Afrika, kif ukoll minn nies ġejjin mit-tribujiet ta' Dima u Itang. Domna hemmekk mill-1987 sal-21 ta' Mejju ta' l-1991 meta waqa' l-President ta' l-Etjopja, Menghistu Haile Mariam. Minn hemm, il-moviment SPLAM iddeċieda li jmexxi lir-refuġjati tan-naħa t'Isfel u dawk tat-tribujiet Dima u Itang lura fil-villaġġ ta' Pachalla fejn kellna naffaċjaw nuqqas kbir ta' ikel.

F'kundizzjonijiet bħal dawn, hadd ma kien jobsor li qall stajna nsalvaw. Fortunatament, ma miet hadd, għalkemm domna tliet xhur (mill-21 ta' Mejju sat-30 ta' Lulju) biex naħarbu. Konna nitrejqu b'weraq selvaġġ u frott, sakemm l-ikel inġieb lilna mill-Kumitat Internazzjonali għar-Refuġjati tar-*Red Cross* (ICRC).

Fil-bidu ta' Frar ta' l-1992, bl-għajnuna tal-organizzazzjoni internazzjonali tas-Salib l-Aħmar



gejna traferiti għal villaġġ żgħir ta' Narus. Qabel ma wasalna Kapdeta, sfajna attakkati mill-armata ta' Toposa f'Magos fejn hmistax-il ruħ inqatlu b'tiri u għaxra sfaw feruti. Minn hawn ivvjaġġajna għal Kapdeta bil-pass u, għal raġunijiet ta' sigurtà, għaddejna minn villaġġ żgħir magħruf bhala Nairogian. Wara li wasalna Kapdeta, qattajna xi granet hemmhekk sakemm qalulna biex nitilqu għal Narus fejn kien hemm iżjed sigurtà għax f'Kapdeta kien hemm bombardamenti sħah mill-forzi tal-gvern Sudaniz u allura kien riskjuż għall-poplu tagħna li jibqa' hemmhekk.

B'hekk wasalna Narus u ssetilajna hemmekk għal xi żmien mingħajr ma kellna skejjel jew djar, sakemm il-gvern Sudaniz ha f'idejh il-villaġġ fl-1992. Imbagħad kellna nerġġhu mmorru l-Kenja fir-raħal ta' Lokichogion. Hawnehk, konna milqugħa ħafna mill-gvern Kenjan u mill-Kummissarju Għoli għar-Rifuġjati ta' l-Istati Uniti (UNHCR). Laqghuna fil-kamp tar-rifuġjati ta' Kakum fejn wasalna f'Awissu ta' l-1992. L-UNHCR, flimkien mal-gvern Kenjan, għamlu laqgħa biex jiddiskutu t-twaqqif ta' skola, li eventwalment infetħet bi klassijiet mill-primarja sa l-oghla livell. Imma l-ħajja baqgħet fqira



ħafna u għalhekk qiegħed nappella biex nerġa' nissetilja halli ħajti l-għażiża tkun fiż-żgur.

Minbarra r-raġunijiet li semmejt hawn fuq, jiena hallejt pajjiżi u l-ġenituri tiegħi mhux għax kelli xi ngħid magħhom, imma għax qed infittex edukazzjoni u sigurtà. Ħafna drabi naħseb fihom u nkun nixtieq li nittawllhom, għax xi whud minn qrabati għadhom ħajjin, iżda minħabba raġunijiet ta' sigurtà, ma nistax nidhol fis-Sudan sa ma tkun intleħqet il-paċi." □

Riġal sabiħ li tista' tagħmel lil hutna l-Insara Kenjani għal din is-sena hija **BORŻA TA' STUDJU**



BORŻA TA' STUDJU hija offerta ġeneruża ta' Lm250 li tmur għall-ispejjeż tas-seminaristi Kenjani tagħna kollha li qegħdin iħejju lilhom infushom biex isiru reliġjużi u saċerdoti Kapuċċini.

Din tista' tingħata jew minn persuna waħda jew minn diversi benefatturi li jingħaqdu flimkien. Tista' tingħata anki ftit ftit.

Min jagħmel din l-offerta jkollu sehem kbir fil-ħajja reliġjuża u saċerdotali tal-Kapuċċini Kenjani.

*Għal aktar tagħrif ikkuntattja lil
Fr. Joe Alessandro,
Uffiċċju Missjoni Kapuċċini, Floriana
Tel: 2123 3874, 2123 4949, 2122 5525*



Il-Grotta ta' San Pietru

Fit-22 ta' Frar il-Knisja tiċċelebra l-festa tal-katedral ta' San Pietru bħala tifsira tal-għaqda tal-Knisja mwaqqfa fuq l-Appostli. Din l-festa ilha ssir f'Ruma sa mis-seklu erbgha.

L-ewwel katedral tal-prinċep tal-Appostli tinsab fi grotta f'Antakya (l-antika Antijokja tas-Sirja), fit-Turkija. Din il-grotta hija l-uniku fdal tal-Kristjaniżmu f'Antakya fejn "lid-dixxipli għall-ewwel darba sejhulhom Kristjani" (Atti 11, 26).

Din il-grotta tidher li gjet imħaffra fil-blat fuq in-naħa tal-punent tal-muntanja Stauris (il-muntanja tas-Salib, waħda mit-tliet muntanji li jharsu fuq il-belt ta' Antakya). Hija twila 13-il metru, wiesgħa 9 metri u nofs, u għolja ftit aktar minn 7 metri.

Hawn, skond it-tradizzjoni, kienet tiltaqa' l-ewwel komunità nisranija ma' Barnaba, Pawlu u Pietru. Pietru kien baqa' xi sena hawn, qabel ma mar Ruma. It-tradizzjoni tgħid li kien l-Evangelista San Luqa, originarju ta' Antakya, li ta l-grotta lill-Knisja. Il-kruċjati rebhu Antakya fit-3 ta' Ġunju 1098, u kabbruha bi ftit metri oħra billi bnewlha ż-żewġ arkati li jgħaqqduha mal-faċċata.

Mill-parti tal-bini tal-bidu baqa' xi tracci ta' pavement tal-mużajk, u fuq in-naħa tal-lemin jinsabu fdalijiet kwazi invizibbli tal-affreski li xi darba kienu jksu l-hitan minn

għewwa. Partijiet oriġinali oħra huma t-tunnel li tiftah fuq in-naħa tax-xellug meta wiehed iħares lejn l-altar, u fuq in-naħa tal-lemin, il-vaska żgħira fl-art. Probabbilment, it-tunnel kienet isservi biex jaharbu fil-muntanji f'każ ta' xi attakk għal għarrieda. Il-vaska, li hafna kienu jaħsbu li kienet xi fonti tal-magħmudija, kienet tilqa' l-ilma li sa ftit żmien ilu kien jinzel mal-blat u li dawk li kienu jġu jzuruha kienu jixorbuh b'devozzjoni u jeħduh magħhom għall-morda. Minhabba t-terremoti spissi f'Antakya, l-ilma biddel triqtu u għalhekk m'għadux iċarċar bħal dari.

Fl-1580 il-Musulmani taw il-grotta lill-Ortodossi. Dawn użawha sa nofs is-seklu 19 bħala post għall-kult u ċimiterju. Fl-1856 il-konslu Franciż f'Aleppo sar propratarju tal-grotta u taha lis-Santa Sede li, min-naħa tagħha, permezz tad-Delegat Appostoliku fis-Sirja, Monsinjur Brunoni, talbet lill-patrijiet Kapuċċini biex jibdwew jiċċelebraw fiha l-quddiesu u s-sagramenti.

L-altar tal-ġebel li kien sar fl-1931 flok l-ieħor tal-injam li kien sar fl-1863, ġie restawrat fl-1990, sena li fiha saret ukoll 'katedra' biex tfakkar il-katedra ta' San Pietru f'Antakya. Fuq l-altar, f'niċċa fil-blat, insibu statwa ta' rham abjad, rigal tas-Sur Pierre Durieux, delegat tal-Kummissarju Għoli Franciż fis-Sirja. Ġiet imqiegħda finniċċa fl-1932.

Il-faċċata ta' barra hija ta' stil orjentali, maħduma mill-gebla tal-post u giet mibnija fl-1863. Ix-xogħol tar-restawr sar bil-hidma tal-patrijiet Kapuċċini u bir-rieda tal-Papa Piju IX. Ġew mibghuta offerti għax-xogħlijiet li kienu qed isiru saħansitra minn Napuljun III.

Snin qabel, din il-faċċata kellha quddiemha portiku li tiegħu wieħed għadu jista' jara xi fdalijiet fuq in-naħa tax-xellug. Imbagħad il-ġnien li hemm quddiem il-grotta kien użat bħala ċimiterju għal haġna sekli.

Γ'din il-grotta, li hija l-ewwel kalidral fid-dinja, għadha tiġi ċelebrata l-quddiesa mill-patrijiet

Kapuċċini prezenti f'Antakya sa mill-1846, fil-festi prinċipali kollha u f'okkażjonijiet oħra bħalma huma t-tiġijiet u kull darba li jitolbu l-gruppi ta' eluf ta' pellegrini li jaslu ta' kull sena.

Ta' kull sena, fid-29 ta' Ġunju, festa ta' San Pietru u San Pawl, f'din il-grotta tiġi ċelebrata festa bil-kbir. Dak inhar issir ċelebrazzjoni ekumenika bis-sehem tal-Knejjes Insara ta' Rit Orjentali u oħrajn inter-religjużi bis-sehem tal-Musulmani u tal-awtoritajiet ċivili tal-post.

Illum, il-grotta ta' San Pietru hija proprjetà tal-muzew ta' Antakya. □



Il-Grotta ta' San Pietru minn ġewwa, u fil-paġna ta' qabel il-faċċata tagħha minn barra.

Ġeddidtu l-abbonament tiegħek?

*Jekk le ibgħat Lm4 flimkien ma' l-isem u l-indirizz lil:
Dawl Franġiskan, Kunvent tal-Kapuċċini, Floriana VLT 14*



DAWL
FRANĠISKAN

*B'hekk tkun qed tgħin
lill-Missjoni tal-Kapuċċini Maltin.*

*Ċekkijiet / Money
Orders għandhom
ikunu pagabbli lil:
Fr. Joe Alessandro*

Int biċċa ... biċċiet ... jew shiħ?

“Fejn hemm tnejn jew tlieta miġburin f’ismi, hemm inkun jien f’nofshom.”

Kull meta nara din il-frazi niftakar f’dawk il-ftit granet li qattajt ma’ shabi taċ-Ċentru. Qed nirreferi għall-aħħar *live-in* li għamilna bit-titlu “Int biċċa ... biċċiet ... jew shiħ?”

Fl-aħħar *weekend* ta’ Novembru 2003 il-tqajt mal-bqija tal-membri sabiex flimkien ngħixu tlett ijiem bħala familja waħda taht l-istess saqaf. Għalkemm ili nattendi ċ-Ċentru għal diversi snin, nista’ ngħid li kull *live-in* li attendejt kellu sinifikat partikulari fil-ħajja tiegħi, daqshekk ieħor kellu dan ta’ l-aħħar. Ir-rikordji sbieħ marbutin ma’ din l-esperjenza jibqgħu jnisslu fuq wiċċi tbissima. Dan mhux biss għax niftakar f’dawk il-mumentu ta’ divertiment, iżda wkoll għaliex inħoss sens ta’ sodisfazzjon meta nara l-frott li halla warajh dan il-*live-in*. Nahseb li dan il-perijodu li għamilna flimkien kien bżonjuż ħafna għall-grupp. Dan għaliex f’qasir żmien il-membri taċ-Ċentru ždiedu, għalhekk dawk il-persuni li kienu daħlu fl-aħħar żminijiet kellhom l-opportunità li jsiru jafu iktar fil-fond lill-



bqija tal-membri. Bl-istess mod jien u membri, li bhali ilhom ffit iktar jattendu, skoprejna hbieb godda; persuni li kienu veri *worth it* li ssir tafhom u li kienu kapaċi jagħtu nifs ġdid lill-grupp. Din l-esperjenza tatni wkoll l-opportunità li niskopri kwalitajiet tant sbieħ anki f’persuni li ilhom ħafna hbieb tiegħi, persuni li flimkien magħhom tgħallim l-importanza tal-maħfra f’mumentu diffiċli u fuq kollox il-valur ta’ l-għaqda.

Is-sessjonijiet ta’ dan il-*live-in* kienu ta’ għajjnuna kbira sabiex kull persuna tinfetah għall-bqija tal-grupp. Dan seħħ fuq kollox permezz tat-talb u tal-preżenza ta’ Alla li kienet tinħass f’dak kollu li nagħmlu, kemm f’mumentu ta’ ġabra kif ukoll f’mumentu ta’ logħob u ta’ divertiment li żgur ma kenux jonqsu. Iżda l-qofol ta’ l-esperjenza ta’ kull *live-in* jinsab fiċ-ċelebrazzjoni tal-Ewkaristija fejn aħna nsiru haġa waħda bejnieta u ma’ Kristu. Għalija dan il-mument huwa wieħed tant speċjali li nsibha diffiċli li niddiskrivih bil-kliem.

L-esperjenza ta’ dan il-*live-in* kienet waħda importanti u fuq kollox haġa; esperjenza li trid tghixha biex tifhem is-sbuhija u l-qawwa tagħha. □

Stedina għaż-żghażaġh Maltin



Jekk għandek iktar minn 16-il sena u anqas minn 30 sena, nistednuk tattendi l-Gi.Fra., Floriana.

Għal aktar tagħrif żur is-sit tagħna:

www.gifrafloriana.cjb.net

Paradossi Evangelici

IT-TIENI PARTI

Il-Liġi l-Qadima u l-Liġi l-Ġdida

Ġesù qal: “Smajtu dak li ntqal, ‘Għajn għal għan u sinna b’sinna’ (*Liġi l-Qadima*). Imma jiena ngħidilkom biex ma teqfulux il-ħażin; imma min jagħtik daqqa ta’ ħarta fuq ħaddek il-lemin, dawwarlu l-ieħor ukoll” (*Liġi l-Ġdida*) (Mt 5, 38-39). Silta mill-Evangelju li tqiegħed f’konfront it-Testment il-Ġdid mat-Testment il-Qadim. Silta li flok il-vendetta jew tpattija tiffomenta l-maħfra. U dit-tagħlima iebes u drastika li ma tantx tinzliha helu fl-istonku tagħna, Franġisku fehema sew tant li wasal biex qal: “Is-swat li taqla’ aċċettah bħallikieku qlajt xi grazzja”. Għalih u anke suppost għalina l-ingustizzji u l-ingurji li nircievu għandhom ikunu mezz ta’ taħriġ fil-virtù tal-paċenzja, tal-maħfra u tal-kapaċità li nduqu t-tifsir ta’ l-imħabba meta din tiġi ttestjata b’xi prova iebes. “Aktar ma n-nies ikasbruna, aktar suppost ikun kbir il-

ferħ gewwieni tagħna”
(Ferħ Shih fil-Kitbiet ta’ San Franġisk p. 339).


Ġustizzja mistura

Ġesù qal lid-dixxipli: “Kull min għandu, jingħatalu, u jkollu żejjed ukoll; iżda min ma għandux, jittehdidlu saħansitra dak li għandu” (Mt 13, 12). Dis-silta malli taqraha thossha tgħaġġbek għax fiha donnu hemm riħa ta’ ingustizzja. Però meta tipprova tifhem is-sens sottili tagħha, jiġifieri li Alla jxerred grazzji iżjed fuq min jikkopera mal-grazzji li jagħtih, kif hemm imniżżel f’silta parallela ta’ dawk it-nejn min-nies li t-talent li tahom sidhom haddmuh u qalgħu għaxra u hamsa oħra rispettivament filwaqt li t-tielet wiehed ħbieh għax beża’ mis-sid u ma qala’ xejn (Lq 19, 12-26), allura tieħu idea oħra u tasal għal konkluzjoni aħjar. F’dal-każ titfa’ hafna dawl it-twegiba li ta San Franġisk lil wiehed minn shabu meta staqsieh: “Għaliex l-abbundanza tal-grazzja ta’ Alla ġiet imxerda kollha fuqu?” u hu wieġbu: “Għaliex Alla jħobb jinqeda b’min iċċekken lilu nnifsu biex iħawwad il-kbar tad-dinja” (Fjuretti 10). Fi kliem ieħor, Alla jfawwar id-doni tiegħu fuq min ma jħossux den li jirċevihom, u jirtirahom lura mingħand min ma jagħtihx garanzija li ser iħaddimhom.

Id-diffiċli faċli

Ġesù qal: “Kemmu huwa dejjaq il-bieb u dejqa t-triq li tieħu għall-ħajja, u f’fit huma li jsibuha” (Mt 7, 14). “Il-madmad tiegħi helu u t-toqol tiegħi hafif” (Mt 11, 30). Aħna mhux dejjem nirrealizzaw kemm ċertu kliem ta’ l-Evangelju mhux iebes daqskemm naħsbuh aħna. Ċerti siltiet bħal dawn it-tnejn imsemmija ġieli forsi qrajniehom bla ma ndunajna bil-hlewwa mohbija li hemm fl-istess ebusija tagħhom. Fl-imħabba biss tinsab il-bidla tal-morr f’helu. San Franġisk medhi l-ġum kollu fil-kontemplazzjoni ta’ l-umiltà ta’ l-lben ta’ Alla u kif ser joħroġ jixbhu, irnexxielu jiskopri li dak li qabel deherlu u qiesu bi mrar, inbidillu fi hlewwa tar-ruħ u għall-ġisem. Mingħajr din l-imħabba l-madmad tal-Liġi ta’ Alla jibqa’ bit-togħma ta’ impożizzjoni u t-triq li tieħu għall-ħajja tas-sema tibqa’ tinħass bħala xi haġa li ma tintlaħaqx, meta fir-realtà għandha tkun mezz helu, kif kienet għal Franġisku, ta’ bdil ma’ dak li Ġesù bata għalina. □





Nitkellmu ma' P. Mawrizju Cassar OFMCAP

Għażiż P. Mawrizju, x'tiftakar dwar it-tfulija tiegħek sa qabel dħalt mal-patrijiet Kapuċċini?

Jien twelidt il-Marsa fid-19 ta' Diċembru 1937 u mort l-Iskola tal-Gvern, u kont immur id-duttrina għand is-Sorijiet Ulied il-Qalb ta' Ġesù sakemm għamilt il-Preċett u wara bdejt immur il-Mużew. Wara li għamilt il-Preċett dħalt abbati fil-parroċċa tat-Trinità Mqaddsa fejn bqajt inservi sakemm dħalt Kapuċċin fl-1954. Billi kont inħobb ħafna l-missjoni, Mons. Cilia, li kien fl-Uffiċċju Missjunarju, talabni biex ngħinu jiġbor għas-*Santa Infanzia*, u meta mort nagħtih l-kotba u għedtlu li diehel Kapuċċin qalli biex ngħid lil oħti tkompli hi b'dan ix-xogħol, imma jiena għedtlu li oħti wkoll kienet diehla soru mas-Sorijiet Ulied il-Qalb ta' Ġesù.

Kif gietek is-sejha biex tidhol ma' dawn il-patrijiet?

Minn meta kont abbati jiena dejjem ammirajt il-patrijiet Kapuċċini u kont nitlob ħafna biex il-ħolma tiegħi ssir realtà. Darba waħda kien gie il-Beatu Ġorġ Preca u kellimtu fuq il-vokazzjoni li nsir Kapuċċin u huwa qalli biex nitlob u l-Mulej ikompli jseddaqli din il-vokazzjoni. Jiena kont nattendi l-Kulleġġ ta' Santu Wistin fil-Belt u l-aħħar sena kont nattendi s-*Seraphic School* fil-Furjana. Jiena nqas qas mal-patrijiet Kapuċċini u fis-17 ta' Settembru 1954 bdejna n-novizzjat fil-kunvent tagħna ta' Għawdex

X'kienet il-ħidma tiegħek fil-Provincja qabel ma tlaqt lejn l-Indja bħala missjunarju?

Sakemm tlaqt lejn il-missjoni fis-16 ta' Jannar 1966, kont fil-kunvent tal-Furjana ngħin fis-*Seraphic Printing Press* li kellna hemm u kont immur inqaddes u nqarar kulfejn kien ikun hemm bżonn.

X'ħajrek li thalli lill-familja u art twelidek biex tmur f'dan il-pajjiż imbiegħed?

Meta kont student fil-kunvent tal-Kalkara konna waqqafna kumitat tal-missjoni biex inqajmu kuxjenza missjunarja, u fost l-attivitajiet konna nippreparaw in-*notice board* tal-knisja b'tema missjunarja. Konna nqasmsu karusijiet fil-ħwienet biex niġbru fondi għall-missjoni. Konna wkoll nikkorrispondu mal-missjunarji. Jien kont nikleb regolarment lil Patri Raniero Zammit fl-Indja, li dan għeni ħafna. Darba kont ma' Patri Marcellinu meta ħadna l-abbatini ta' Marija Reġina San Pawl il-Baħar u hu qalli li kien sejjer il-missjoni. Wara li tlabt ħafna, jiena wkoll tlabt lill-

Provincjal u qalli iva. Fis-16 ta' Jannar 1966 ħallejna Malta għal Bhopal fl-Indja.

X'Kienet il-ħidma tiegħek f'dan il-pajjiż mis-snin li għaddejthemmhekk?

Fl-Indja jiena ħdimt minn Jannar 1966 sa Mejju 1979 u matul dawn is-snin ħdimt fil-*mission station* ta' Pachmarhi, Shamlong (*Ranchi Archdiocese*), Itarsi, Bankhedi, Harda u fl-aħħar f'Bhopal flimkien ma' Patri Marcellinu. Kulfejn kont dejjem ippruvajt ngħin lin-nies isiru *self reliant*. L-aħħar snin li qattajt fl-Indja kont niehu ħsieb l-*Asha Niketan Social Welfare Centre*, fejn konna ngħallmu l-ħjata, it-*typing* u konna nippreparaw *writing chalk* u *spices*. Kellna wkoll *Day Creche* għall-ommijiet li kienu jaħdmu. Kont ukoll ngħin fil-kura spiritwali tas-seminarju li kellha d-djoċesi u fil-kulleġġ fejn sorijiet minn diversi djoċesijiet kienu jattendu korsijiet speċjali.

Issa ilek numru ta' snin fil-missjoni tal-Kenja. X'inhil-ħidma tiegħek hemmhekk?

Jiena, flimkien ma' Patri Ġorġ Bezzina ħallejna Malta għall-Kenja fid-19 ta' Novembru 1979. Qattajt l-ewwel seba' snin ġewwa Garissa fejn kont niehu ħsieb il-*Boys' Town* b'150 tifel orfni jew fqar ħafna. F'Awissu 1986 ġejt trasferit għal Mpeketoni fejn ħdimt fil-parroċċa, ġo Umoja, li hija d-dar tal-Formazzjoni għall-Postulanti u wara l-aħħar Kapitlu tal-Viċi-Provincja tal-Kenja ergajt ġejt fil-parroċċa ta' Mpeketoni. Fil-missjoni ta' Mpeketoni għandna eluf ta' Kattolici mqassmin fi 13-il *out-station* u dejjem *busy* fil-kura spiritwali ta' dawn ħutna. Barra minn dan jiena għandi proġett biex ngħin mal-55 tifel u tifla b'dizabilità. Proġett ieħor huwa dak li qed ngħin lil 65 student fl-iskejjel sekondarji billi nħallgħom parti mill-miżati. Billi l-maġġoranza tan-nies tagħna huma bdiewa jiena qed nipprovdilhom żrieragħ u insettici. Xi Sentejn ilu bdejt ngħin billi xtrajna mal-100 pompa ta' l-ilma għat-tisqija li jħallsuha bin-nifs.

X'messaġġ tista' tagħti lill-qarrejja ta' din ir-rivista?

Bħalma tafu, biex il-missjunarju jkun jista' jkompli jwettaq dan ix-xogħol fejjiedi għal min hu inqas ixxurtjat minna, għandu bżonn it-talb kontinwu tagħkom u għandu bżonn ukoll l-għajnuna finanzjarja tagħkom. Għaldaqstant nitlobkom li tibagħtu d-donazzjonijiet tagħkom lis-Segretarju tal-Missjoni tal-Kapuċċini, Fr. Joe Alessandro, Kunvent tal-Kapuċċini, Floriana VLT 14 - Tel: 21233874 jew 21225525. □

Lejn Alla bl-isport - 2

Matul il-hamsa u tletin sena li ili *coach* tal-*football*, doq̄t kemm l-esperjenza tar-rebħ, kif ukoll dik tat-telf. Ir-rebħ, f'kull tip ta' sport, igib miegħu ferħ u sentimenti sbieħ. Ir-rebħ hu t-tir ta' kull sportiv u jekk ir-rebħa ma tinkisibx, it-tim kollu jħossu mdejjaq u forsi ddisprat. Fl-isport, ir-rebħ ifisser hafna u l-isportivi kollha jghaddu minn *training* iebes biex jiksbu suċċess.

Mill-banda l-oħra, telfa tagħmel tajjeb lit-tim jew lill-individwu għax tqiegħdu saqajh ma' l-art u tikxiflu l-limiti tiegħu. It-tim li jkun garrab telfa jkollu bżonn jerġa' jquq fuq saqajh. Biex jagħmel dan, ikollu jiehu *t-training* iżjed bis-serjetà u b'aktar konċentrazzjoni. L-aspett psikoloġiku wkoll ikollu bżonn jiehu r-ruh. Il-*coach* ikollu janalizza t-telfa u jghaddi iktar żmien fit-thejjija u l-organizzazzjoni tat-*training* ta' kuljum. Bil-fors li xi haġa tkun marret hażn, għax kleku t-tim klen jrbah.

B'mod simili, fl-isforz tagħna biex inhobbu lil Alla, ngħaddu minn dawn iż-żewġ esperjenzi. Bħala nsara, l-iskop tagħna hu li ntejbu l-ħajja spiritwali tagħna u nirbħu l-ikbar tazza - il-ġenna. Iżda fit-triq, niltaqgħu żgur ma' hafna ostakli u hafna drabi ngarrbu wkoll xi telfa. Dan jiġri meta nintrebħu mit-tentazzjonijiet u nagħmlu d-dnub. Iżda meta nagħmlu r-rieda ta' Alla u nħarsu l-kmandamenti tiegħu, ahna nirbħu.

Fl-isport, jekk tiffel 1-0 jew 6-0, xorta wahda tkun tliet. Hekk ukoll fil-ħajja spiritwali, jekk nobdu disa' kmandamenti u nxellfu l-wiehed li jkun baqa', xorta nitilfu t-tazza u l-kuxjenza tagħna ttaqqalna tant li l-ferħ tagħna jiċċajpar. Għall-grazzja ta' Alla, nistgħu nerġgħu niksbu l-paċi permezz tal-qrar.

Għalkemm immorru nqerru u nerġgħu niksbu l-grazzja ta' Alla, xorta jeħtiġilna nitrenjaw biex nibgħu nissieltu kontra tagħna nfusna. Sfortunatament, l-għadu prinċipali tal-ħajja spiritwali tagħna hu ġisimna stess. Fl-isport jista' jkollna xi granet ta' mistrieh bejn partita u oħra, iżda fil-mixja spiritwali tagħna ninsabu f'taqbida kontinwa li tirrikjedi qawwa kbira biex inkunu nistgħu nirbħu l-attakki li jiġu minna nfusna. Din il-qawwa tiġi mill-Ewkaristija li tiswa għar-ruh daqskemm il-*carbohydrates* jiswew għas-saħħa fizika tagħna. Meta nitilfu xi taqbida spiritwali ngarrbu n-niket, iżda meta nerġgħu niksbu l-paċi ta' ruhna permezz tas-sagrament tal-qrar inkunu għamilna kisba kbira.

Riflessjoni: *Fil-mixja tagħna lejn il-qdusija, niltaqgħu ma' diversi ostakli. Jeħtieġ għalhekk li nżommu ħarsitna merfugħa lejn Alla u nitolbuh jgħinna meta nitwarrbu mit-triq li twassal għal għandu, għax Hu jaf tajjeb id-dghufija tagħna.*

Il-Qima lejn San Frangisk t'Assisi fil-Knejjes Maltin

IT-TNAX-IL PARTI

F'din is-sensiela ta' artikli li fihom qeghdin naghtu harsa lejn kwadri u statwi fi knejjes ta' gżiritna li juru lill-qaddis mahbub minn bosta, San Frangisk t'Assisi, ser inkomplu l-mixja taghna minn fejn hallejna fl-ahhar edizzjoni ta' din ir-rivista, jiġifieri l-lokal ta' Raħal Ġdid, jew kif inhu maghruf ukoll bhala Paola. Hawnhekk ser inzuru l-knisja, li hemm f'dan il-lokal, iddedikata lil Sant' Antnin ta' Padova. Wara dan il-lokal se jrin nżuru l-Knisja Parrokkjali ta' l-Imqabba u l-kappella ta' l-Isptar Ruzar Briffa li tinsab fil-limiti ta' Hal Luqa.




Fil-Knisja tal-Patrijiet Frangiskani Kapuċċini t' **Għajn Dwieli** f' **Raħal Ġdid** naraw kwadri u statwa ta' dan il-qaddis Taljan. Din il-knisja hi ta' stil romaniku u tberket fl-10 ta' Lulju 1965 minn Mons. Mikiel Gonzi Arcisqof ta' Malta.

Fil-kappella l-antika li kien hemm qabel din li hemm illum f'dan il-lokal, kien hemm xbieha ta' San Frangisk. Meta nbriet il-knisja l-ġdida, is-Sur Antonio Vella rregala statwa ta' dan il-qaddis. Illum, fil-knisja l-ġdida, fuq l-artal tas-Sagrament naraw żewġ statwi oħra li juru lil

San Ludoviku u Santa Elizabetta ta' l-Ungerija. Dawn huma patrni ta' l-Ordni Frangiskan Sekulari. F'nofshom hemm il-figura ta' San Frangisk li jinsab b'idejh miftuħa. X'aktarx li l-istatwi saru mid-Ditta Vincenzo Moroder ta' Ortisei f' Bolzano l-Italja flimkien ma' oħrajn li nsibu f'din il-knisja bhala dik ta' San Ġwann l-Evanġelista, Marija Addolorata u dik li tinhareg proċessjonalment fix-xahar ta' Ġunju, jiġifieri ta' Sant' Antnin ta' Padova.

Fl-1995, il-fraternità tal-Patrijiet Frangiskani Kapuċċini fix-Xemxija, San Pawl il-Baħar, tat erba' kwadri mahduma kollha minn Pawlu Camilleri Cauchi. Dan seħħ minhabba li l-Knisja l-antika ddedikata lil San Ġużepp Haddiem kellha titwaqqa' biex tinbena oħra ġdida minflokha. Wieħed minn dawn l-erba' kwadri juri lil San Frangisk t'Assisi b'harstu merfugħa lejn is-smewwiet filwaqt li jinsab imdawwar minn annimali u l-holqien. Niftakru li l-imhabba li dan il-qaddis kellu lejn dak kollu li hu maħluq minn Alla l-Missier wasslu biex sar haġa waħda ma' Ġesù Kristu fil-proxxmu tiegħu. Illum dan il-kwadru jinsab imdendel fil-gallerija ta' l-istess knisja.





Kwadru ieħor insibuh fis-sagristija l-antika tal-knisja parrokkjali ta' **I-Imqabba**. Dan il-lokal sar parroċċa fl-1598 li twaqqfet fil-kappella ta' San Bażilju minħabba li l-knisja ta' Santa Marija, li wiehed jista' jilmaħ fil-pjazza ta' dan ir-raħal, kienet għadha ma nbniex. Fil-fatt din inbniet lejn l-aħħar tas-seklu sbatax u, għalkemm ġarrbet ħsarat estensivi matul it-Tieni Gwerra Dinjija, sarulha xi tiswijiet strutturali sabiex il-poplu jkun jista' jkompli jagħti qima lil Alla fiha.

Il-kwadru juri lil San Franġisk t'Assisi qiegħed jippreżenta l-ktieb tar-Regola Franġiskana lill-protetturi ta' l-Ordni Franġiskan Sekulari, jiġifieri San Ludoviku, re ta' Franża u Santa Eliżabetta ta' l-Ungerija. Fuq il-ktieb hemm il-kliem "Regula fratrum et sororum de poenitentia". Il-qaddisin huma lebsin il-labtu Franġiskan, imma b'mantell irjali fuqhom. Ftit li xejn nafu fuqu dan il-kwadru iżda jidher li hu xi ftit antik għalkemm dan m'ilux hafna snin f'din is-sagristija. Ta' min jgħid ukoll li f'din il-parroċċa seta' twaqqaf xi Terz' Ordni Franġiskan fl-1879 iżda dwar dan m'hemm xejn fiż-żgur.

Li hu żgur hu li dan il-qaddis għandu xi relazzjoni ma' dan il-lokal. Dan għaliex fl-inħawi tal-Miżna, fl-istess lokal, twaqqfet statwa tal-ġebel mill-Kanonku Alfons Caruana, li kien mill-Imqabba. Hu kien patri Franġiskan qabel ma sar qassis djoċesan. Id-data tat-twaqqif ta' l-istatwa hi l-1899 u hi xogħol ta' Giulio Moschetti. Dan hu skultur Taljan li tana ħafna opri artistici f'pajjiżna li juru l-hila tiegħu f'xogħol fil-ġebbla Maltija.

Nixtieq irrodd ħajr lis-Sur Jonathan Farrugia għall-materjal informattiv li għaddieli u tar-ritratti ta' dan il-kwadru.

Fl-inħawi ta' l-Imġieret, limiti tal-parroċċa ta' Hal Luqa hemm l-**Ispatar San Vincenz de Paula**. Il-figura ta' San Franġisk t'Assisi fl-arzella tal-kappella ta' dan l-isptar

diġà Itqajna magħha f'ħarġa oħra tad-**Dawl Franġiskan** matul is-sena 2003. Iżda llum ser nitilgħu passejn iżjed 'il fuq minn din id-Dar ta' l-Anzjani sabiex immorru f'dar oħra fejn l-anzjani jsibu l-mistrieħ tagħhom. Dan hu l-**Ispatar Ruzar Briffa** li l-kura spiritwali ta' l-anzjani li jgħixu fih hi f'idejn il-Patrijiet Franġiskani Kapuċċini Maltin.

Dan l-isptar, li hu iċken fid-daqs minn dak ta' San Vincenz de Paula, beda jintuża bħala leprożarju fi żmien il-hakma Inġliża f'Malta lejn tmiem is-seklu dsatax. Dan ifisser li dawk kollha li kien ikollhom il-marda tal-ġdiem, kienu jiġu rikoverati jew aħjar iżolati f'dan l-isptar minħabba l-periklu li din il-marda setgħet tinfirex fost il-popolazzjoni. Fil-kappella ta' dan l-isptar naraw statwa ta' San Franġisk t'Assisi li tinsab f'waħda min-niċeċ li jinsabu fuq il-bieb tal-kappella hekk kif tidhol ġewwa fiha. Din tinsab fuq in-naħa tax-xellug ta' dan il-bieb. Fin-niċeċ l-oħra fuq in-naħa tal-lemin hemm il-qaddisin Pietru u Pawlu. Fuq in-naħa tax-xellug flimkien ma' San Franġisk t'Assisi hemm l-apostlu San Bartilmew li hu l-protettur ta' dawk li huma morda bil-ġdiem. L-istatwa hi xogħol tal-kartapesta iżda la hi magħrufa d-data u lanqas min ħadimha. Li hu żgur hu li hi antika mhux ħażin u naħseb li waslet biex tiġi rrestawrata minħabba l-qagħda li tinsab fiha. Jista' jkun li din l-istatwa sabet ruħha f'din il-kappella minħabba r-rabta li hemm bejn il-Patrijiet Franġiskani Kapuċċini u l-kura spiritwali li dawn kellhom ta' dawk li kienu iżolati f'dan l-isptar. □



Żewġi xebbagħni sa mnieħri!

Father, jiena ili miżżewġa hamsa u għoxrin sena. Wara ftiit li żżewwiġt, ir-raġel kien diġà beda jdejjaqni b'ċerta mġiba tiegħu. Issa xebbagħni sa mnieħri. Sirt nieħu qatgħa meta jiġi lura mix-xogħol u nisimghu jdaħħal ic-cavetta tis-serratura tal-bieb tad-dar; sar idejjaqni n-nifs tiegħu ma' wiċċi bil-lejl u iżjed u iżjed l-inħir tiegħu; sar inkrepattiv għaliġa meta ma jkunx xogħol u joqgħod idur miegħi u jimbixni, meta jien ikolli ħafna x'nagħmel u ma jkolli aptitu. L-affarijiet kollha li semmejtlek qegħdin ibegħduni wisq minnu. Nibza' li se nasal, fl-aħħar, biex numbraħ. Naf li dawn ir-reazzjonijiet tiegħi huma perikolużi u rrid nieħu ħsiebhom.

Tista' tghidli x'għandi nagħmel?



kapaċi tagħder il-ftit affarijiet li qegħdin idejquk fih. Ir-riflessjoni fuq it-tratti tajbin ta' żewġek, li ibqa' ċerta li jiskwaw dawk li għadek kemm semmejtli, żgur tagħmel kapaċi tagħlaq għajnejk fuq dak li qed ittellaġhomlok.

Ipprova rraġuna fuq dak li qed idejquk fir-raġel tiegħek. Per eżempju, x'tort għandu jekk jonħor? X'tort għandu jekk in-nifs tiegħu qiegħed idejquk? Imbagħad għaliex idejquk meta jkun maġenbek u jurik ċerta attenzjoni li inti qiegħda taraha żejda meta fil-fatt m'hiex għaliħ.

Ippermettli npoġġilek ċerti mistoqsijiet. Inti ma għandek affarijiet li lilu jdejquk? Hu biss għandu dawn l-affarijiet? Hawnhekk trid tkun ġusta miegħek innifsek, inkella ma tkunx tista' tagħmel gustizzja ma' żewġek. Forsi jekk tagħmel l-eżami tal-kuxjenza, tibda tinduna li iżjed għandek inti xi jdejqu milli għandu hu x'jinnervja lilek. Ġesù qalilna li fina hemm dispożizzjoni li tagħmilna iżjed lesti naraw it-tibna f'għajnejk ħutna milli naraw it-travu li jista' jkun hemm f'għajnejna (Mt 7, 1-5).

Fir-relazzjonijiet tiegħek ma' żewġek trid iżżomm quddiem għajnejk, fl-aħħarnett, li, galadarba ż-żwieġ tiegħek kien

għie (u għadu jiġi kuljum) iċċelebrat bħala sagrament - u hawnhekk se ngħidlek xi ħaġa li tolqot l-ispirtwalità tal-ħajja miżżewġa - inti tkun qed tikber fil-ħajja qaddisa fil-vokazzjoni tiegħek, meta tillaq ma' mal-kuntrarju u tipprova tirbħu. Il-grazzja tas-sagrament taż-żwieġ kontinwament takkompanjak, speċjalment fl-iebes ta' ħajtek. Inti trid tmur kontra l-kurrent. Trid tmur kontra s-sens ta' abboriment li qed thoss kontra r-raġel tiegħek. B'hekk jirnexxilek tara s-sabiħ tal-ħajja li għażilt. Anki Ġesù ħtiegħu jbatu u jmut u b'hekk jidhol fis-sebħ tiegħu (Lq 24, 26). Fl-Evanġelju hemm espressjoni li naraha tinkwadra tajjeb hawnhekk: "Għax min irid isalva ħajtu jtitliha, imma min jitlef ħajtu għall-imħabba tiegħi, isibħa" (Mt 16, 25). Fil-bidu thossha iebba tghaddi mill-bieb idejjaq - ir-raġel ara kemm hu dejjaq minn qadd sa qadd - imma meta jirnexxilek tidhol minn dan id-djuq, avolja b'ħafna tbatija, imbagħad qalbek tifraħ u ssir kapaċi tibqa' thobb lil min idejquk, anzi tibda thobbu itjeb u aħjar milli qatt tkun għamilt hekk qabel.

Nahseb li tajtek *hints* biżżejjed. Aħdem fuqhom u tara kif is-sitwazzjoni ta' ħajtek mar-raġel tinbidel ħafna għall-aħjar u kemm l-ispirtu ta' Ġesù jgħaddsek fis-sagrament taż-żwieġ. □

I-fatt li diġà ntaħt li dak li qed thoss kontra żewġek huwa perikoluż - beda jixgħel l-aħmar - diġà xi ħaġa favur tiegħek. Il-Malti jgħid li bniedem avżat nofsu armat. Dan imma mhux biżżejjed. Hemm affarijiet oħra li inti trid tagħmillhom. Se nipprova ngħidlek xi ftiit minnhom.

Il-proverbju Malti jgħidlek: "Meta ddaħħal ic-ċurkett tat-tieg, lesti ruħek għal kulma hu meħtieġ." Galadarba inti miżżewġa, issa trid tieħu paċenzja bir-raġel li ħadt. Min jaf kemm kont imġonna għaliħ qabel ma żżewwiġtu! Veru? Dan ifisser li inti trid tadatta ruħek għaliħ, anki l-affarijiet li jdejquk, trid tibqa' thobbu mhux bis-sabiħ tal-ħajja miżżewġa biss, imma anki fl-ikrah tagħha. Min jikriha, jerga' jgħid il-qawl Malti, irid joqgħod għaliha. Min jaċċetta fteħim ikollu jibqa' jimxi miegħu anki jekk l-affarijiet ddur kontrih.

Barra minn dak li diġà għedtlek, trid iżżomm quddiem għajnejk il-fatt li r-raġel tiegħek żgur għandu fih kwalitajiet sbieħ li inti sallum ma tantx irriflettejt fuqhom, għax moħħok qed jikkonċentra wisq fuq dak li għadek kemm għedtli. Meta tibda tirrifletti fuqhom, inti tibda ssir

Ġemellaġġ mal-Parroċċa ta' Santa Ana f'Kuba

Matul is-sajf li għadda, meta jiena kont qiegħed magħkom f'Malta għal xahrejn ta' mistrieħ, ġie kkonfermat u rrealizzat il-ġemellaġġ bejn il-Parroċċa ta' Santa Anna f'Wied il-Għajn u l-Parroċċa tiegħi ddedikata wkoll lil Santa Ana f'Kuba. Dan kien proċess li ilu sejjer għal dawn l-aħħar sentejn permezz ta' kuntatti mal-Kappillan Dun Anton Cassar, laqgħat mal-Kunsill Parrokkjali Pastorali u ma' dawk responsabbli tal-Kummissjoni Hidma Missjunarja ta' l-istess parroċċa. Kienet inizzjattiva għaqlija li mill-ġbir li sar fil-parroċċa għall-festa patronali, għaxra fil-mija ta' l-istess ġbir mar bħala offerta għall-parroċċa ta' Santa Ana f'Kuba. Dan l-ammont tela' għal Lm500. Offerta ferm ġeneruża li għaliha nixtieq, f'isem in-nies kollha li ser igawdi minnha, niringrazzja lill-Kapillan Dun Anton, lill-Kunsill Pastorali Parrokkjali u lil dawk kollha li taw l-offerti tagħhom. Din l-inizzjattiva ta' l-għotja ta' flus għall-missjoni hija biss parti minn dak li jitlob proċess ta' ġemellaġġ bejn parroċċa f' Malta u oħra f'art missjunarja. F'dan l-artiklu nixtieq naqsam magħkom f'it hsibijiet dwar fiex jikkonsisti eżattament dan it-*twinning* li jista' jseħħ b'risq l-għajnuna missjunarja.

X'inhu ġemellaġġ

Illum din il-kelma qed issir popolari fil-lingwaġġ Malti (għalkemm hija ġejja mit-Taljan). Għandna diversi Kunsilli Lokali li jidhlu f'ġemellaġġ ma' rħula jew bliet f'pajjiżi oħrajn. Dan ġeneralment isir fuq livell kulturali, soċjali jew storiku. Imma meta nitkellmu minn ġemellaġġ missjunarju dan isir fuq livell evanġeliku, ekkleżjali u teoloġiku fejn fih tispikka

s-solidarjetà tal-parroċċa partikulari fl-għajnuna li tagħti bil-fatti għal skop partikulari fil-hidma missjunarja vasta tal-Knisja universali.

Fil-każ tal-parroċċa ta' Santa Anna f'Wied il-Għajn din daħlet f'ġemellaġġ ma' parroċċa oħra li qiegħda fid-Djoċesi ta' Santa Clara, f'Kuba li wkoll hija ddedikata lil Santa Ana. Il-parroċċa ta' Santa Anna f'Malta qed tghin parroċċa oħra ddedikata lil Santa Ana f'art missjunarja.

X'jitlob ġemellaġġ missjunarju

Prinċipalment jitlob dawn l-impenji min-naħa tal-komunità parrokkjali li tiddeċiedi li tidhol biex tghin hidma partikulari fil-missjoni:

1. Li d-deċizjoni tkun ġejja b'konsens unanimu mill-komunità kollha tal-parroċċa rappreżentata mill-Kappillan u l-Kunsill Pastorali Parrokkjali;
2. Li titwaqqaf kummissjoni ta' tlieta jew hames persuni bil-ghan li jmxxu 'l quddiem dan il-proġett. Din il-Kummissjoni tista' tingħata isem, bħal per eżempju Kummissjoni Hidma Missjunarja;
3. Li jiġu organizzati mument ta' talb fuq livell parrokkjali b'riżq il-missjoni, bħal per eżempju siegħa adorazzjoni li ssir fil-parroċċa jew talb ieħor;
4. Tiġi animata l-Ġurnata Missjunarja li ssir ta' kull sena;
5. Tinholoq fil-parroċċa mentalità missjunarja permezz tat-talb kif ukoll permezz ta' attivitajiet bl-iskop ta' animazzjoni missjunarja, per eżempju xi *videos, exhibitions* u *fora*;

Dehra tal-knisja parrokkjali ta' Sant'Anna f'Wied il-Għajn; u P. Philip u l-Isqof flimkien ma' xi nsara tal-parroċċa ta' Santa Ana f'Kuba.





6. Jinzamm kuntatt bejn il-parroċċa f'Malta u l-parroċċa barra minn Malta permezz ta' *e-mails*, ittri u ritratti. Dan il-materjal għandu jitwahaħhal f'*notice board* apposta bħala tagħrif lin-nies kollha tal-parroċċa f'Malta.

7. Isiru wkoll attivitajiet ta' *fund raising* b'riżq il-parroċċa li magħha hemm il-ġemellaġġ.

Ma' dawn l-attivitajiet li l-Kummissjoni Hidma Missjunarja hija mistiedna biex twettaq hemm oħrajn li, jekk isiru, ikunu ta' kontribut kbir, bħal per eżempju li l-Kappillan u xi membri tal-kummissjoni jmorru jżuru l-parroċċa u jiehdu ritratti, jiġbdu xi *video* u jaraw b'għajnejhom il-proġetti li jkunu qed isiru bl-għajnuna tal-flus li jkunu qed jintbagħtu.

Min-naħa tal-parroċċa li tkun qed tiġi mgħejjuna tidhol f'obbligu li titlob u toffri sagrificcji għall-membri tal-komunità parrokkjali li tkun qed tgħinha. B'hekk isseħħ għajjnuna reċiproka f'solidarjetà ta' talb - iż-żewġ parroċċi jgħinu lil xulxin fuq livell tat-talb tagħhom għal xulxin. Obbligu ieħor li jenħtieġ li twettaq il-parroċċa li tkun qed tiġi mgħejjuna huwa li tibgħat kull informazzjoni meħtieġa speċjalment permezz ta' kitba u ritratti lin-nies tal-parroċċa li tkun qed tgħin. U ma' dan tkun haġa flokha li tibgħat ukoll rendikonti u dak kollu li huwa meħtieġ sabiex jingħata sodisfazzjoni tax-xogħol u l-proġetti li jkunu qed isiru fil-parroċċa bl-għajnuna tal-flus li jkunu qed jintbagħtu mill-parroċċa f'Malta. Informazzjoni bħal din isservi mhux biss bħala sodisfazzjon sabiex kulhadd ikun jaf fejn qed imorru l-flus u x'qed isir bihom imma wkoll bħala stimolu għal proġetti ġodda.

X'għid jista' johroġ

Il-ġid li jista' johroġ minn inizzjattiva bħal din huwa kotran. Fuq kollox li komunità parrokkjali tidhol għal impenn bħal dan huwa ġest:

a) evanġeliku: għax fih tispikka l-imhabba u s-solidarjetà ma' minn huwa fil-bżonn;

b) ekkleżjali: għax il-parroċċa ma tingħalaqx fiha nfisha imma tħossha parti mill-Knisja universali li taħseb f'parroċċi li huma ferm fil-bżonn;

c) teoloġiku: għax tikber il-għaqda b'solidarjetà mal-membri tal-ġisem mistiku ta' Kristu li huwa l-Knisja u b'hekk tinholoq mentalità missjunarja fl-istess komunità parrokkjali.

Gid ieħor li jista' johroġ minn ġest bħal dan huwa li l-parroċċa ma taħsibx biss fil-missjoni meta toqrob il-Ġurnata Missjunarja u daqshekk, imma ssir attitudni qaddisa li tidher is-sena kollha.

Il-għajjnuna missjunarja ma tibqax limitata biss fuq livell ta' finanazi (xi haġa li f'Malta teżisti) imma bil-formazzjoni li, l-istess Kummissjoni Hidma Missjunarja Parrokkjali tagħti, ixxettel mentalità ġdida mibnija fuq it-talb għall-missjunarji u l-missjonijiet u ssir ukoll animazzjoni għal vokazzjonijiet missjunarji minn fost il-lajċi. Hidma bħal din indirettament hija hidma għall-vokazzjonijiet saċerdotali u reliġjużi u mhux inqas missjunarji fil-parroċċa.

Fuq kollox, hidma bħal din hija hidma li timmira sabiex il-parroċċa ssir "parroċċa missjunarja" fis-sens wiesa' tal-kelma. U meta parroċċa tieħu din l-attitudni tkun qed tgħix il-vokazzjoni tagħha fi hdan il-Knisja.

L-inizzjattiva li hadet il-parroċċa ta' Wied il-Għajn hemm parroċċi oħrajn li qed iwettquha. Jalla dan il-ġest li gie mfahhar fil-paġna tas-*Sunday Times (Christian Outlook - 14-09-2003)* ikompli jiġi imitat minn parroċċi oħrajn bil-għan li mhux biss tikber l-animazzjoni missjunarja f'Malta imma wkoll tieħu aktar xejra teoloġika u ekkleżjali u b'hekk tkun aktar sinciera u ġenwina.

L-EWWEL FROTT

minn Emmanuel Schembri

Il-ġemellaġġ li nholoq fis-sena 2003 bejn il-parroċċa ta' Sant'Anna ġewwa Wied il-Għajn u l-parroċċa ta' Sant'Anna ġewwa Kuba hu lok ta' impenn bejn il-parroċċi nvoluti. Fil-parroċċa ta' Wied il-Għajn, fiż-żmien tal-Milied, issir 'sigra ta' mhabba' fil-knisja biex il-poplu tal-parroċċa juri lil min hu fil-bżonn l-imhabba tiegħu. Għalhekk, f'din is-sigra ta' mhabba, jitwahaħlu x-xewqat ta' min hu fil-bżonn u mbagħad jingħata dak li jkun jixtieq minn dak li ha l-messaġġ mis-sigra. Din is-sena l-Kummissjoni Djakonija hasbet biex tinkludi wkoll lit-tfal tal-parroċċa ta' Kuba. Il-poplu ta' Wied il-Għajn irrisponda billi ngabret is-somma ta' Lm1039. Għalhekk matul is-sena 2003 giet miġbura b'kollox is-somma ta' Lm1539 li għall-parroċċa ta' Kuba jfissru hafna. Dan il-ġid materjali jrid jiżdied mal-ġid spiritwali ta' bejn iż-żewġ parroċċi taħt il-patrona tagħna Sant'Anna.

Nota ta' l-Editur: F'isem Fr. Philip Cutajar, missjunarju Kapuċċin f'Kuba, irrid irrodd hajr lill-Kappillan Dun Anton Cassar, lis-sinjur Emmanuel Schembri inkarigat minn dan il-proġett u lill-parroċċani kollha ta' Wied il-Għajn għall-ġenerożità kbira tagħhom. Il-Mulej ikompli jixhet il-barka tiegħu fuq din il-parroċċa.

Il-Mixja lejn is-Saltna

I-bniedem jinsab f'mixja kontinwa, mixja li taf il-bidu tagħha fit-tnissil u li ma tistax tiegħaf għax il-hajja hi għal dejjem, kif għal dejjem hu Alla li jagħtina lilna. Dan il-vjagg hu wiehed li jżviluppa fiz-zminijiet diversi bil-għan li jasal għall-milja tas-Saltna.

I-Eżodu hu l-ewwel pass ta' din il-mixja. Il-ktieb ta' I-Eżodu fih għajja fantastika li ddawwal l-għemejjel kollha li jwasslu l-bniedem f'it biex jagħraf il-kobor ta' l-Iben ta' Alla. Fl-Eżodu nistgħu nsibu r-raġunijiet tal-hajja tagħna, il-limiti u n-nuqqas ta' esperjenza tač-čkunija tagħna, il-biki ta' dnuabna, il-ghana ferrieħ tar-rebħa fuq il-hażln, li jseħħ bil-mod mal-mixja tal-hajja.

Alla jsejħilna għall-perfezzjoni għax hu perfett, imma hu dejjem jagħtina ž-žmien meħtieġ kollu, għax twila t-triq u mhux žgħir it-taħbit. Biex jilħaq din il-perfezzjoni l-bniedem jeħtieġ li jħossu l-maħbub ta' Alla, jipprova jkun safi ħalli Hu jgħix fih. Irid jipprova jkun fqir ħalli jkun jista' jgħri iżjed bil-heffa lejn is-saltna. Però jeħtieġ dejjem iż-žmien. Hajjitna tinbidel, iżda f'it f'it, sewwa sew kif juri I-Eżodu fejn il-poplu ħa erbghin sena biex qasam id-deżert. U barra minn dan, hemm haġa oħra li ma rridux ninsew u li forsi fiha hemm l-esperjenza l-iżjed importanti tal-Eżodu: hemm baħar li rridu naqsmu, u dal-baħar Alla biss jista' jforqu biex jeħlisna mid-dgħufija tagħna.

Fil-mixja tal-hajja žgur li ser insibu ruhna f'deżert. Id-deżert mhux xi realtà ġeografika, huwa realtà ta' l-ispirtu. Deżert ifisser tfittxija tas-skiet, tas-sliem, tal-ħemda. Deżert ifisser intimità, intimità vera u qawwija ma' Alla. Jekk l-Eżodu huwa x-xbieha tal-mixja tal-bniedem lejn il-perfezzjoni, id-deżert huwa l-wisgħa meħtieġ. Hu fid-deżert li l-bniedem jittgħallem jagħraf lilu nnifsu, jagħmel l-għażliet tiegħu, kif jgħid id-Dewteronomju: "Inqieghed quddiemek żewġ triqat: il-ġid u d-deni; aqħzel int!" (Dewt 11, 26-27). Hu fid-deżert li l-bniedem jittkisser fit-talb fit-tul u ħaj, li jidra t-taħbit tal-mixja, li jittgħallem jagħraf safejn tasal ħiltu, l-egoizmu tiegħu, il-għażż tiegħu, u fuq kollox, il-hwejjeġ mohbija minnu. Kif naqraw fil-Ktieb ta' Hosea: "Hadtek fid-deżert biex tara dak li kien hemm ġo qalbek" (Hos 2, 16).

Iżda dan mhux kollox. Fid-deżert ikollna neħlisu mill-allat foloz; naqsmu sa fl-aħħar il-Baħar tal-Qasab, nilqgħu t-tisfija mill-gideb u mill-egoizmu, nidraw nafdaw f'min qed imexxina, Alla li hu mħabba. Irridu nitgħallmu nsiru nafu lil Ġesu u jkun Hu li jgħallimna u jmexxina fl-aħħar medda tal-mixja, dik li hi l-qofol, dik tas-salib. Jigħifieri jgħallimna mmutu bl-imħabba. Jgħallimna nbiddu t-tgemgim kollu li

għamilna tul it-triq. Id-deżert hu tabilhaqq il-post ta' Alla u l-post fejn il-bniedem jittgħallem joqgħod miegħu u jiskopri r-realtà tiegħu li hi mħabba, imħabba biss!

Għalkemm il-mixja tista' tkun mudlama u iebsa biex timxi fiha, dawn ma jaslux biex jaħbu s-Saltna. Id-dehra tas-saltna hi meħtieġa wisq biex negħlbu d-dgħufija tagħna. Kollox hu marbut ma' din it-tama u l-mixja ssib il-qawwa tagħha f'din ir-realtà. Is-Saltna tinkixef quddiem l-bniedem fil-persuna ta' Ġesu li jsejjaħ u li jrid jibni mal-bniedem rabta dejjem iżjed intima ta' ħbiberija u ta' hajja. Is-Saltna hi d-dar tas-Sultan, ir-realtà divina tiegħu ta' sliem, ta' ġustizzja u ta' ħniena. Il-mixja tal-Lhud fid-deżert kellha bħala mira l-Art Imwiegħda. Għalina l-mira hi s-Saltna, li tagħha l-Art Imwiegħda kienet xbieha u profezija. Is-Saltna hi twegħiba għal kull xewqa, hija ġustifikazzjoni ta' kull stennija, il-milja ta' kull rebħa. Ma nistagħgbux mela jekk, biex naslu ħalli niksbuha, ikollna noħorġu l-gharaq jew nimxu fit-tul. Ma nistagħgbux bit-tisfija li jkollna nagħmlu qabel ma nirsu fuq l-għatba tagħna.

Kbar huma l-kundizzjonijiet tas-Saltna u l-kisba tagħha titlob ħafna mill-bniedem. Tabilhaqq fl-Evanġelju hi mqabbla ma' teżor mohbi fl-art (Mt 13, 4), ma' ġawhra tqum ħafna (Mt 13, 5) li tintxara b'dak kollu li għandu l-bniedem.

Is-Saltna hija fejn tintemm il-mixja li tkun bdiet f'dak il-jum li fih bħala bniedem tnissilt fil-ġuf t'ommok. Hu għalhekk li t-tnissil tiegħek kien għajja importanti għax kien tnissil imfassal b'rabta mas-Saltna. Hu Alla l-bidu u tmiem, l-Alfa u l-Omega. Ahna mibdija b'dak l-ghemil ta' mħabba, imqawwijn u mħarsa minn Alla li hu l-Haj, naslu sa l-hena bla tarf fejn lejli ma jkunx hemm iżjed, u nsaltnu mal-Mulej għal dejjem (ara Apok 22, 5). □



KLIEM IL-HAJJA

30 Sena ta' servizz lill-Kelma ta' Alla

Naħseb li ffit huma dawk il-Maltin u l-Għawdxin li qatt ma semgħu bil-pubblikazzjoni ta' l-Aħwa Franġiskani Kapuċċini Maltin, *Kliem il-Hajja*. Nistgħu ngħidu li din hija waħda mill-aktar publikazzjonijiet bibliċi bil-Malti mfittxija mill-qarrejja lokali u li għamlet suċċess fil-gzejjer tagħna kif ukoll fost tant emigranti Maltin li hallew xtutna.

Kien eżattament tletin sena ilu, f'Jannar ta' l-1974, meta P. Donat Spiteri, Franġiskan Kapuċċin, holom u wettaq il-ħolma tiegħu li jibda dan il-proġett bibliku bħala servizz lill-Kelma ta' Alla. Nistgħu nqisu lil P. Donat bħala wieħed mill-profeti ta' żminijietna li qara tajjeb is-sinjali taż-żminijiet wara r-riħ ta' bidla li ġab miegħu l-Konċilju Vatikan II.

Ma kinux għaddew wisq snin minn dan l-avveniment kbir fil-ħajja tal-Knisja li P. Donat ma weġibx għall-waħda mit-talbiet li harġet minn dan il-Konċilju li: "Jenħtieġ li l-insara jkunu jistgħu jersqu b'heffa lejn l-Iskrittura Mqaddsa" (*Dei Verbum* n.22).

Kien f'dan ix-xenarju ta' wara l-Konċilju, li f'Jannar ta' l-1974, P. Donat ippubblika l-ewwel harġa tal-librett *Kliem il-Hajja*. Għal din l-ewwel harġa ġew stampati elfejn kopja. P. Donat stess jgħid li hu ma kienx ċert jekk dawn il-kopji kinux ser jinxtraw jew le. Iżda dawn l-elfejn kopja nhatfu mal-ewwel, tant illi għat-tieni numru li hareġ xahrejn wara, in-numru ta' kopji stampati ġie rduppjat għal erbat elef kopja!

Dan juri li l-idea ta' din il-pubblikazzjoni biblika ntaqgħet tajjeb sa mill-bidunett. P. Donat ġie inkoraġġit hafna mill-Provincjal tal-Kapuċċini Maltin ta' dak iż-żmien li pprovdieu somma meħtieġa ta' flus sabiex jiffaċilita r-realizzazzjoni ta' dan il-proġett bibliku.

L-awtoritajiet tal-Knisja lokali wkoll inkoraġġew din l-inizzjattiva li l-bżonn tagħha kien jinħass sewwa fil-gzejjer tagħna. L-Arcisqof ta' dak iż-żmien, Mons. Mikiel Gonzi, bagħat jifraħ lil P. Donat f'nota li tgħid: "L'Arcivescovo di Malta vivamente ringrazia il Rev. Padre Donato Spitero O.F.M.Capp. del libriccino *Kliem il-Hajja* offertogli e di cuore lo benedice" (ara *Kliem il-Hajja*, Jannar -April 2004, p.127).

Il-Vigarju Ġenerali ta' dak iż-żmien, Mons. Isqof Emmanuel Galea, li kien ukoll bagħat messaġġ sabiħ lil P. Donat li fih kiteb: "ħidma bħal din hi ta' min jinkuraġġiha, għax blha l-Insara jsiru jafu aħjar u jħobbu aktar il-kotba li fihom il-kelma ta' Alla nnifsu." (ara qoxra ta' wara ta' l-ewwel harġa ta' *Kliem il-Hajja*, Jannar-Frar 1974).

L-Isqof ta' Għawdex, Mons. Nichol Cauchi, ma naqasx ukoll li jibgħat il-messaġġ tiegħu fit-tieni sena ta' din il-pubblikazzjoni ġdida li fih huwa jifraħ lil P. Donat u jkteb: "*Kliem il-ħajja*, li kif huma mfasslin jistgħu jkunu ta' għajnuna kbira sabiex l-insara jsiru iżjed familjari mal-Kotba Mqaddsa u jidraw jaqraw ta' kuljum



L-ewwel harġa ta' *Kliem il-Hajja* fl-1974 u l-harġa ta' Jannar-April 2004.

siltiet minnhom bi spirtu ta' talb. *Kliem il-Hajja* jista' jservi mhux biss bhala ktieb ta' talb personali ta' filghodu jew filghaxija imma wkoll ghal-laqghat tal-gruppi ta' talb. Fil-waqt ghalhekk, li nuru l-hajr taghna lill-Patri Donat Spiteri li ghandu f'idejh din l-inizjattiva nawguraw li ... joktor l-għadd tal-insara li jaqraw ta' kuljum il-Kotba Mqaddsa sabiex hekk jitwettqu tabilhaqq it-tigdid fil-hajja Nisranija u l-vera konverzjoni tal-qlub" (ara qoxra ta' wara ta' *Kliem il-Hajja*, Jannar-April 1975).

L-istudji bibliċi li P. Donat kien ghamel gewwa Ruma bejn is-snin 1948 u 1954 issa bdew jidhru u jissarrfju jum wara jum fil-kitbiet tiegħu stampati fil-paġni ta' *Kliem il-Hajja*. Sena wara sena, P. Donat b'hegga kbira dar mal-Kotba kollha tal-Bibbja u b'mod tassew sabih, devot, u intelligenti, huwa fetah it-tezor tat-tifsir tal-paġni ta' l-Iskrittura.

Hekk kiteb Mons. Anetto Depasqualo, dak iz z'mien Vigarju Ġenerali, fl-okkażjoni ta' l-20 Sena tal-pubblikazzjoni ta' *Kliem il-Hajja*. "Il-Knisja f'Malta għandha tassew ghaliex trodd hajr lil Alla talli matul dawn l-aħħar ghoxrin sena, mill-1974 sa llum, kellha mezz sempliċi u effikaċi biex twassal kuljum il-Kelma ta' Alla, u r-riflessjoni fuqha fi spirtu ta' talb, fi hdan eluf ta' familji Maltin u Ghawdxin. Alla nqeda b'Patri Donat Spiteri, Kapuċċin, biex jagħti dan ir-rigal prezzjuż tiegħu lill-Knisja f'Malta. Kien hu li nebbah lil Patri Donat biex b'imħabba, b'kuraġġ u b'impenn kbir, kemm lejn l-istess Kelma ta' Alla kif ukoll lejn hutu l-Insara li jiffurmaw il-Knisja f'pajjiżna, jidhol għal din il-biċċa xogħol tassew kbira. Għax trid hafna impenn biex *kuljum u għal snin twal/tibqa'* tagħzel siltiet mill-Kotba Mqaddsa u twassal

il-messaġġ tagħhom lill-poplu tagħna, b'mod li saħansitra l-aktar nies sempliċi u ta' ftit skola kif ukoll l-aktar għorrief u ta' skola jkunu jistgħu jiffmu dan il-messaġġ" (ara *Kliem il-Hajja*, Jannar-April 1994).

Matul dawn l-aħħar snin, ġew mistiedna wkoll xi whud mill-aħjar biblisti Maltin u persuni oħra midhla sewwa tal-Kotba Mqaddsa sabiex minn xahar għal iehor jagħtu l-kontribut tagħhom permezz tar-riflessjonijiet bibliċi fuq is-siltiet magħzula għal kuljum.


Nistgħu ngħidu wkoll li f'dawn it 30 sena, din il-pubblikazzjoni żammet l-istess format, dak ta' silta qasira għal kuljum meħuda mill-Kotba Mqaddsa, bi spjega u meditazzjoni fuq din l-istess silta, flimkien ma' talba qasira li tagħlaq il-ħsieb ta' kull paġna. Anke l-qjies ċkejken ta' dan il-librett għen hafna sabiex il-qarrejja ta' din il-pubblikazzjoni biblika jkunu jistgħu jgorrh magħhom fuq ix xogħol, fil-karozzi tal-linja, fil-knejjes u f'postijiet oħra.

L-interess baqa' dejjem jikber. Hafna kappillani f'parroċċi differenti fil-gżejjer tagħna bdew jistiednu lill-parruċċani tagħhom sabiex jabbonaw f'din il-pubblikazzjoni biblika ta' l-Aħwa Kapuċċini li issa bdiet issir aktar magħrufa u mfittxija.

F'għeluq il-25 sena minn meta beda jiġi stampat *Kliem il-Hajja*, jiġifieri, f'Jannar ta' l-1999, l-elfejn kopja li ġew stampati fl-ewwel haġra telgħu għal 19,000 kopja. Ix-xogħol ma waqafx u permezz ta' bosta kampanji oħra li saru f'żoni ġodda li għadhom qed jiżviluppaw, f'għeluq it-30 sena, jiġifieri, f'Jannar ta' din is-sena ġew stampati 20,000 kopja biex *Kliem il-Hajja* sar wieħed mill-pubblikazzjonijiet l-aktar imfittxija fil-gżejjer tagħna.

Hekk kiteb fil-messaġġ li l-Arcisqof Mons. Ġuzeppi Mercieca bagħat lil P. Donat fil-għeluq il-25 sena mill-pubblikazzjoni ta' *Kliem il-Hajja*. F'dan il-messaġġ naqraw: "Meta nkunu nużaw *Kliem il-Hajja* nkunu nitolbu, imma mhux biex naqilgħu xi haġa, iżda biex irroddulu hajr u nfaħħruh għall-kobor tiegħu ... Talb b'dan il-mod qed jagħmluh mijiet ta' nies kuljum ... Il-Mulej żgur qed ibierek dan l-appostolat hekk sabih u hekk ta' ġid; u jena nagħti l-barka tiegħi lil kull min hu impenjat f'din il-hidma b'rahan ta' kull ġid mis-sema" (ara *Kliem il-Hajja*, Jannar-April 1999, p.2).

P. Donat ħaseb ukoll biex din il-pubblikazzjoni biblika tkun mezz



P. Donat Spiteri u P. Martin Micallef jippreparaw waħda mill-haġiet ta' *Kliem il-Hajja*.

ta' evanġelizzazzjoni fuq livell ieħor. Huwa ried li l-kopji ta' *Kliem il-Hajja* ma jintbaghtux bil-posta kif soltu jsir f'ħafna mill-pubblikazzjonijiet. Minflok, huwa waqqaf grupp ta' distributuri li jqassmu bieb bieb l-20,000 kopja li jiġu stampati kull erba' xhur. Anke din il-ħaġa rnexxiet, u huma bosta dawk li b'imħabba kbira jqassmu din il-pubblikazzjoni dar dar filwaqt li jagħtu kelma tajba lill-familji li jilqgħuhom.

F'għeluq il-25 sena minn din il-pubblikazzjoni, kif kien ġie mgħarraf fil-ħarġa ta' Jannar-April 1999, is-Superjuri ta' l-Ordni Kapuċċini f'Malta għażlu lil P. Martin Micallef bħala Editur ta' *Kliem il-Hajja* sabiex dan ikompli jgħin lil P. Donat li minkejja li qed jikber fl-età huwa baqa' dejjem attiv fil-pastorali biblika.

Bħala proġett ta' *Kliem il-Hajja* f'għeluq it-30 sena ta' din il-pubblikazzjoni, l-Aħwa Kapuċċini Maltin ħasbu sabiex jagħtu kontribut ieħor fil-pastorali biblika. B'dan il-għan, ġie deċiż li parti mill-kunvent tagħhom tal-Floriana jiġi mibdul f'Ċentru Bibliku.

Dan jiġbor fih l-Uffiċċju ta' *Kliem il-Hajja* fejn isir ħafna mix-xogħol ta' preparazzjoni għal din il-pubblikazzjoni. Magħqud ma' dan l-Uffiċċju, fi Frar ta' din is-sena, ser tinfetaħ ukoll Librerija Biblika mgħammra bl-aħħar studji bibliċi li nsibu bħalissa. L-għan ta' din il-Librerija Biblika huwa li jiġu mgħejjuna l-istudenti ta' l-Universtità u persuni oħra interessati fl-istudji bibliċi avvanzati, li aktar ma jmur, aktar qed jintwera interess fihom.

F'għeluq it-30 sena ta' din il-pubblikazzjoni *Kliem il-Hajja*, l-Aħwa Kapuċċini Maltin iħarsu lejn dan il-proġett bħaż-żerriegħa żgħira tal-parabbola (ara Mk 4:30-32) li nżerġet u baqgħet dejjem tikber sakemm saret siġra kbira. Ta' dan kollu huma grati ħafna lejn il-Mulej u lejn dawk kollha li taw u għadhom jagħtu s-sehem tagħhom sabiex il-Kelma ta' Alla tkompli tinżera u tikber fil-qlub ta' dawk kollha li jixtlequ jiskopru l-imħabba tleghu fl-paġni tal-Kotba Mqaddsa.

Għal din is-sena 2004 qed jiġu pprezentati fi *Kliem il-Hajja* siltiet mill-Evanġelji Sinottliċi, Jġġflerli, l-Evanġelju skond San Mark, San Matthew u San Luqa flimkien ma' riflessjoni fuq dawn is-siltiet. Kull min hu interessat li jingħaqad mal-familja kbira ta' *Kliem il-Hajja*, jiġifieri li jabbona f'din il-pubblikazzjoni biblika li toħroġ lliet darbiet fis-sena, darba kull erba' xhur, għandu jikteb f'dan l indirizz:

Kliem il-Hajja, Kunvent ta' l-Aħwa Franġiskani Kapuċċini, Floriana VLT 14. email: micmar@vol.net.mt



Il-Librerija Biblika u l-Uffiċċju ta' Kliem il-Hajja.

Nagħluq b'messaġġ li l-Arċisqof Mons. Guzeppi Mercieca kiteb fit-18 ta' Novembru 1978, lil P. Donat Spiteri: "Bi *Kliem il-Hajja* għandna f'idejna mezz mill-aqwa għall-meditazzjoni tal-Kotba Mqaddsa; jalla nagħrfu nagħmlu użu minnu mill-aħjar biex nitqawwew fil-fidi, nissahhu fit-tama, u nitheggu fl-imħabba la' Alla, halli fost it-taqlib u t-tigrib kollu tad-dinja qlubna jkunu fejn tinsab tassew il-hena - fi Kristu Ġesù." □

OĦTNA I-MEWT IZZURNA

Nhar il-Hamis, 25 ta' Diċembru 2003, nhar il-Milied, oħtna I-mewt żaritna meta ħadet lil Huna P. Anton Mompalao fi ħdan il-Missier fl-età ta' 57 sena. Wara żmien rikoverat fis-Central Home, il-Mosta u dan l-aħħar fid-Dar tal-Kleru f'Birkirkara, P. Anton ġie biex jiekol magħna fil-fraternità tal-Furjana u



propriu waqt it-talba ta' qabel l-ikel, quddiem kulħadd, mejjel rasu u ħalliena. Il-funeral tiegħu sar l-għada il-Ġimgħa, 26 ta' Diċembru fil-knisja tagħna tas-Salib Imqaddes, fil-Floriana fis-2.30 p.m. Kienu numerużi ħafna l-Aħwa Kapuċċini li attendew għall-quddiesa tal-funeral kif ukoll saċerdoti oħra reliġjużi u djoċesani, fosthom l-Arċipriet tal-Floriana u l-

Arċipriet tal-katidral ta' Għawdex, familjari u ħbieb.

Mexxa l-quddiesa kkonċelebrata P. Crispin Tabone, Ministru Provinċjali li għamel ukoll l-omelija. Dawk prezenti kienu xhieda ta' kemm dan Huna kien maħbub. Wara l-quddiesa l-katavru tiegħu ġie midfun f'wieħed mill-oqbra tagħna fiċ-ċimiterju ta' Santa Marija Addolorata, Raħal Ġdid.

Nhar it-Tlieta, 30 ta' Diċembru, saritlu wkoll quddiesa kkonċelebrata fis-Santwarju tal-Madonna tal-Grazzja, Kapuċċini, Victoria, immexxija minn P. Pawl Bugeja OFMCap, Gwardjan tal-fraternità ta' Għawdex, flimkien ma' għadd ta' saċerdoti, qraba u ħbieb.

Filwaqt li nitolbu għal dan Huna P. Anton biex il-Mulej idahħlu fil-ħajja ta' dejjem, nagħtu l-għomor lil ħutu, Gracie, Maria, John, Walter, Karmenu u Josianne u l-familji tagħhom, lil zitu Ġużeppa Bonnici, qraba u ħbieb, u nwegħduhom it-talb tagħna.

Agħtih, O Mulej, il-mistrieħ ta' dejjem.

Statistika 2003

Hawn ser nagħtu statistika ta' kif aħna l-Aħwa Franġiskani Kapuċċini temmejna s-sena 2003

L-Aħwa Kapuċċini Maltin f'Malta

Saċerdoti	75
Brs Professi Perpetwi	12
Professi Temporanji	6
Novizz	1
Postulant	1
Total	95

L-Aħwa Kapuċċini Maltin barra minn Malta

Awstralja	1
Kenja	
- Isqfijiet	2
- Saċerdoti	7
- Brs Professi Perpetwi	1
Kuba	1
Tanzanija	1
USA	1
Total	14

L-Aħwa Kapuċċini Kenjani

Saċerdoti	17
Djaknu	1
Brs Professi Perpetwi	4
Professi Temporanji	18
Novizzi	7
Postulanti	4
Total	51

Għal dawn il-vokazzjonijiet kollha, Maltin u Kenjani, għandna għalxiex irroddu ħajr lil Alla li, minkejja d-dgħufija tagħna l-bnedmin, għadu jsejjaħ persuni biex jaqduh u jafda f'idejhom il-kura ta' tant nies oħra. Il-Mulej dejjem jinqeda b'nies ċkejknin bħalma kien San Franġisk li fuq il-passi tiegħu aħna qed nimxu wara l-Mulej Ġesù. Jalla jkun hawn iżjed min jagħti widen għassejha li jagħmillu l-Mulej.

TIFKIRA TAD-DEHRIET TAL-MADONNA F'LOURDES

Fil-kappella ddedikata lilha tal-Kapuċċini fil-Floriana

Id-dati tat-18-il dehra tal-Madonna f' Lourdes huma:

Frar: 11, 14, 18, 19, 20, 21, 23, 24, 25, 26, 27, 28 **Marzu:** 1, 2, 4, 25 **April:** 7 **Lulju:** 16

Celebrazzjonijiet fil-Kappella tal-Madonna ta' Lourdes:

• Quddiesa fit-8.30 a.m. kuljum, barra fil-Hdud u l-Festi.

• Fil-jiem tad-dehriet, ukoll meta jaħbtu l-Hadd, quddiesa fil-11:00 a.m.

Fis-6:00 p.m. rużarju, kurunella, celebrazzjoni ewkaristika u quddiesa bl-omelija.

• Matul ix-xhur ta' Mejju u Ottubru: fis-6.00 p.m. rużarju u wara quddiesa.

ORATORJU b'tifkira f'Gheluq il-50 Sena mill-Migja tal-Patrijet Frangiskani Kapuċċini f'Għajn Dwieli

Fl-okkażjoni tal-hamsin sena tal-preżenza u tal-ħidma tal-Patrijet Frangiskani Kapuċċini f'Għajn Dwieli, ir-Raħal Ġdid, ser jittella' Oratorju fil-knisja ta' Sant'Antnin nhar il-Ġimgħa, 6 ta' Frar 2004, fis-7.15 p.m.

Dan l-Oratorju għandu kitba ta' Dr. Kav. Carmel Bianchi li hu magħruf biżżejjed fil-qasam tal-letteratura, u rebbieh f'bosta konkorsi letterarji lokali u internazzjonali.

L-orkestra u l-kor *Sine Macula* ta' Hal Safi ser ikunu taħt id-direzzjoni tas-Surmast Tony Pace B.A.Educ, L.Mus.

Oratorju

b'Tifkira

f'Gheluq il-50 Sena mill-Migja tal-Patrijet Frangiskani Kapuċċini f'Għajn Dwieli



minn Carmel Bianchi



• Ghaziz Fr. Joe, Jiena r-rebbieh tat-tisliba ta' Novembru. Nirringrazzjak tal-ktieb veru sabiħ u interessanti li bghattli, u prosit tal-artikli sbieħ li jkun fiha r-rivista **Dawl Frangiskan**. Hija rivista interessanti kemm għar-ruħ u kemm għall-ġisem. Veru prosit. Grazi u berikni.
J. Caruana - Mosta

• Ghaziz Fr. Joe, l-ewwelnett irrid ngħidlek prosit tar-rivista tant interessanti **Dawl Frangiskan**. L-artikli li jkun fiha jolqtu lil kulhadd. Hawn qed nibgħatlek il-ħlas għat-tigdid ta' l-abbonament u għall-biljetti tal-lotterija. Filwaqt li nselli għalik nitolbok tberikni u titlob għalija. Saħħa.
J. Vella - Mellieħa

• Dear Fr. Joe, please note that I have not received the issue of October 2003 of **Dawl Frangiskan**, as I am very keen in having all issues for my library.

Sorry to incur any inconvenience, but I wish to have all the issues. Thanking you in advance. Yours faithfully
A. Gera - Gzira

Tista' tghin lill-missjoni billi tigbor u tibagħtilna:



- Bolol u Telecards użati
- Muniti qodma ta' Malta u Barra
- L-irċevuti fiskali tal-VAT
- Kotba bi stejjer fittizji
- Postcards

Ibagħtuhom lil:
**Uffiċċju Missjoni Kapuċċini,
Kunvent tal-Kapuċċini
Floriana VLT 14**

**Nirringrazzjawkom
għal kull għajjnuna
li tagħtuna.**

Meta nħares lejn is-sħab

minn Prof. Oliver Friggieri

Meta nħares lejn is-sħab
u nistaqsi x'hemm hemm fuq,
meta harsti fis-smewwiet
teghreq bla ma nifhem xejn,
minnufih jien naħseb fik,
Alla moħbi kullimkien.

Meta l-kwiekeb tul il-lejl
jidhru jteptu mixgħulin,
meta l-ikħal ta' bla qies
jiksi l-art minn tarf sa tarf,
jien inqimek, Alla kbir,
u nintebaħ kemm jien żgħir.

Meta nara s-sena ddur,
pass fuq pass ta' kull staġun,
meta tinżel xita qliel,
meta johroġ jum sabiħ,
jien nissaħħar hafna bik,
Alla, sid ta' dal-ħolqien.

Meta l-ghana ta' l-ghasfur
jimla s-sema kollu ferħ,
meta tiftaħ warda tfuħ
u jkun sar fi żmienu l-frott,
jien nistaghģeb kif idejk,
Alla, fasslu dan il-ġmiel.

Meta nħoss ix-xemx hemm fuq,
jew il-qamar f'lejl bla sħab,
meta nilmaħ l-oċean
firxa fonda mingħajr truf,
jien nintelaq ġo dirgħajk,
Alla, moħħ ta' l-univers.

Meta jdoqq f'widnejja r-riħ,
meta r-ragħad iqum qalil,
meta nisma' s-skiet tal-lejl,
meta nħoss tektik il-jum,
jiena naf, tkun Int, Mulej,
li tkellimni b'dan il-kliem.

Imriewaħ tal-Palm

L - E W W E L P A R T I

I

Malli jinfetaħ il-bieb tal-kewba fuq il-lemin tar-restorant *Royal* kien jasal l-istorbju sfrenat ta' mużika tad-disko flimkien mar-raġġi jkanġu tad-dawl qabbieži. Il-ġenna taż-żgħażaġh! Jidhlu hemm b'mitt holma, mitt xewqa, u joħorġu...? Imbagħad fuq ix-xaqliba l-oħra orkestrina ta' vjolini jdoqqu l-minwetti, tant li bilkemm ma tistenniex li tara xi ballarini tal-kina joħorġu jiżfnu bħal dawk li jduru meta tiftah xi kaxxa antika tat-ġojjelli. Id-disko u l-orkestra, żewg dinjiet imbiegħda minn xulxin u fin-nofs jifridhom ir-restorant.

Wejters libsin l-iswed iżiġġu 'l hemm u 'l hawn bil-gabarrejiet mimlijin ikel u xorb; imwejjed miksijin tvalji rrakkmati bojod silġ, u dawn kollha mdawrin bin-nies. Nies bil-ġuħ? Nies li marru jiċcelebraw xi okkażjoni? Nies li marru kemm biex jiltaqgħu ma' dik jew ma' dak? Jew jista' jkun li spiccaw hemm għax ma kenux jafu x'ser jagħmlu bihom infushom! U allura spiss jiġri li dak l-ikel li għalih ikunu ħallsu flus kbar, dak l-ikel bilkemm jig-gustawh u jlbqa' fuq l-istonku u jdejjaqhom tant li jspiccaw isaqsu lilhom infushom x'fettlilhom reġġu marru hemm.

Dawn il-hsibijiet bdew għaddejnin gegwiġija minn mohħ Geoffrey waql li bi sforz u b'apatlja klen qed lqatta' l-laham *steak Diane* u jipprova jiekol mingħajr aptit. Ma kienx f'sikkto. Dak l-ambjent rikk ta' divertiment u storbju hassu qed jifgah. Quddiem fuq l-istess mejda kien hemm is-sieħba tiegħu Janet, sabiħa bħas-soltu, u bħas-soltu tiħaddet dwar l-elf haġa ta' madwarhom u ta' bejnlethom. Janet, żgura minnha nnifisha u żgura minnu. Janet, il-mudella Svediża li minn kull fejn tgħaddi thoss għajnejn kulhadd kalamita għal fuqha. Janet, li ħames snin qabel saħħritu bħas-sireni li jisirqu qalb

il-baħħara u li għaliha warrab kollox fuq ix-xaqliba l-oħra tad-dinja... ġo Malta!

Dak il-hin għal Geoffrey hi ma kenitx hlief statwa ta' rham, bħal dak l-irham tal-kolonna madwarhom. Dari, imqar lehinha jlissen ismu kien ikun biżżoġod biex iferrfu. Loħinha kien ifakkru fl-ilma ġieri tan-nixxieġha. Fejn spiccaw dik il-ġibda bla rażan u bla raġuni li sa ffit jiem u ljieli ilu kienet taħkmu? Għaliex issa kien qed isaqsi lilu nnifsu dan kollu? Għaliex din l-analizi?

Hi kienet bnietlu madwaru dinja-ġenna, dinja maġika fejn hu kien jara lilu nnifsu eroj fortunat, eroj li jirbaħ dejjem u ma kienx jista' jifhem kif id-destin kien tella' l-pedina tiegħu biex ilaqqgħu magħha. X'gara f'salt wieħed?



Janet, bla dubju baqgħet li kienet; tbaqbaq bix-xewqa u sa fejn jaf hu fidila lejha. Imma hu... hu kien inbidel, jew is-seħer kien inkiser, inhela. Tul il-jum dejjem kien hemm skuza ta' xogħol, imma l-iljieli kien qed isibhom twal wisq u hu bla sabar jistenna l-ewwel merzuq dawl ħabbar taż-żerniq.

Il-hajja tiegħu ma' Janet, li sa ffit ilu kienet l-isbah paġna minn rumanż, issa svolġiet f'logħba ta' taparsi, jew aġar minn hekk

- saret farsa, haġa ridikola, vojta u bla sens.

Tilef kemm-il darba il-fil tal-konversazzjoni u għatta dan in-nuqqas bi skuza ta' wġiħ ta' ras. It-tazza tax-xampanja tielgħa u niezla ma' ħalqu, drabi vojta basta jsib xi haġa x'jagħmel biex jimla s-skiet imbarazzanti.

Hass li kien qed joqrob iż-żmien li tintemm il-farsa. Dalwaqt jingħalaq is-siparju, u jimmuta d-diwi tad-daħk. Ir-riflessi tad-dwal tar-ribalta u ta' bejn il-kwinti kienu qed jiddgħajfu u ser jaqa' d-dlam. Imbagħad l-atturi ma jkollhomx x'jagħmlu aktar għajr li jneħhu ż-żebgħa minn fuq wiċċhom, jinżgħu l-hwejjeġ ilellxu u, b'sens ta' akkwist jew ta' fjask, imorru fil-kwiet lura lejn darhom.

Maž-żarżir tal-qanpiena elettrika, il-ġnien u l-bitha ta' l-iskola jimtlew bit-tfal u bl-istorbju. Qisha bhal xmara ta' tfal lebsin l-ikħal tfur f'daqqa u fi ftit sekondi dak il-lewn ikħal ifawwar l-inhawi ta' mad-dawra. Geġwīgija ta' ilhna, hsejjes ta' karti u boroż tal-plastik jinfethu biex minnhom toħroġ il-kisra hobż li tkun ilha tittantahom tul il-lezzjonijiet kollha.

Wara ftit dik il-formazzjoni ta' esodu tinbidel u minnha jinqatgħu għal rashom bħal għadajjar gruppi zġhar u oħrajn akbar. L-għagħa u l-konfużjoni jonqsu sa ma terġa' ssemma' lehinha l-qanpiena u bil-lajma kollha l-għadajjar jerġgħu għal hdan ix-xmara għal ġol-bieb ta' l-iskola - u jerġa' jsaltan il-kwiet mal-bitha u mal-ġnien u mat-toroq ta' madwar l-iskola. Waqt dik il-kwarta, rari tara tifel jinqata' għalih u jekk dan jiġri mhux sinjal tajjeb għax soltu t-tfal jippreferu li jingħaqdu fi gġajta u mhux joqogħdu wehidhom.

Imma Pawlu dak in-nhar kien waħdu għax sieħbu Joey kien falla l-iskola. Serrah dahru maz-zokk ikkuskjat u aħrax tat-palma xiha u kull darba li jerfa' għajnejh 'l fuq jistagħġeb sa fejn irnexxielha titla' dik is-siġra. Kemm kien iħossu ċkejken hemm taħtha! Dawn l-aħħar hmistax-il ġurnata minn mindu kellu d-deni kien twal biċċa sew u ommu erħilha tnizzel il-kfief tal-qleżet ta' l-uniformi. Ma kienx hemm tama li jkollu qalziet ġdid qabel sena oħra jekk għallinqas ma tagħmillux xi wieħed in-nanna għal għeluq sninu. Iva, xtaq qalziet ġdid, imqar wieħed. Drabi kien jibza' li xi darba ż-żipp ma jittax jew jieqaf fin-nofs, inkella li għad jixpakka l-qalziet daqs kemm kien dejjaq fuqu. Li kieku l-pullover kien twil biżżejjed biex jgħatti lanqas kien jimporta, imma dak ukoll kien qasir u wiesa' u mperper miegħu. Iż-żarġun kien sarlu dgħajsa, dieħel u hiereġ.

Meta għadda għal dik l-iskola hassu ser itir bil-ferħ u bilkemm ried jemmen li fl-aħħar ġietu waħda tajba. Imma f'dawk is-sentejn li kien ilu hemm beda jintebaħ li kull warda fiha x-xewk, u x-xewka kbira ta' hajtu kienet liħu, Pawlu ma kienx bħal tfal oħra.

Pawlu kien bla missier, ommu kienet taħdem. Daqshekk kieku ma fiha xejn, bosta mill-ommijiet l-oħra kienu jaħdmu. Min kien għalliem, ners, segretarja, tajpista, tabiba, nutara... waqt li ommu miskina kienet fattiga. Dan kien ikiddu wisq.

L-aktar meta fil-klassi d-diskors kien jaqa' dwar il-familja, dwar l-impjeg ta' l-omm u tal-missier. Kien jixtieq l-art tibilgħu biex jgħib għal kollox minn quddiem shabu. U jibda jxoqq l-għaraq għalih u taqbd u l-mishuta xerqa li kemm-il darba t-tabib tal-berġa serrahlu rasu li mhi xejn hlief eċċitament. Minn ftit tax-xhur 'l hawn kien beda jtemtem ukoll. L-għalliem mingħajr ħafna paroli kien xamm xi ħaġa u darba tah parir biex mingħajr ma jigdeb jgħid li ommu kienet kumpanja ta' waħda sinjura. Għal inqas Pawlu kien żgur li l-għalliem kien iġibu u rari jagħmillu mistoqsijiet imbarazzanti.

Reġa' għolla ħarstu lejn il-quċċata tas-siġra b'dawk il-weraq imriewaħ kbar jizfnu maż-żiffa tar-rebbiegħa u li minn hemm isfel bilkemm ma tistħajjlhomx li qed jigirfu l-ikħal tas-sema. Troffa kollha hadra thares 'l fuq u troffa kollha mdehba thares 'l isfel. X'gost tkun siġra! Siġra ma kellhiex minn minn tisthi, siġra maestuza, ferrieħa, ma kellhiex bżonn tmur skola u tistudja. Seta' kien għasfur ukoll, wieħed minn dawk il-mijiet jittajru f'sakra ta' ferħ. Dawk imlibbsin kollha sbieħ bir-rix, ma hemmx minnhom min hu għani u min hu fqir.


Veru, kwazi aħjar tkun għasfur milli tkun siġra, għax siġra mwaħħla bl-għeruq ma' l-art waqt li għasfur bil-ġwienah jista' jtir, jista' jiġri u jaħrab... Kemm xtaq li kien għasfur! Ftakar fil-ħrejef tas-sharjiet li dari ommu kienet tirrakkontalu qabel jorqod. Xi drabi n-nies kienu jinbidlu f'annimali, fi tjur jew isiru statwi! Imma mbagħad ommu x'tagħmel mingħajru? U n-nanna? Miskina n-nanna kemm kienet thobbu! La jikber u jsir raġel kien bi ħsiebu jaħdem ħafna u jaqla' flus kbar biex ma jarax 'l ommu taħdem u lin-nanna dejjem wiċċ in-niket. Tgħid in-nanna kienet imdejqa għax ma kellhomx flus? La jikber...

Il-hoss tal-qanpiena qajmu mill-holma ta' fantasija u dritt beda jkaxkar riġlejh lejn ir-realtà ta' l-iskola u ta' l-istudju, ta' klassi b'ħafna tfal imma mingħajr Joey. L-għada kien bi ħsiebu jsaqsi 'l Joey jekk jaqbilx miegħu dwar jekk hux aħjar tkun għasfur milli siġra. Ma' Joey seta' jtkellem kif ried għax kien jifhmu malajr u jkompli miegħu.

L-għada Joey ma qabilx miegħu għal kollox, għax qal li għasfur tal-bejt jgħix biss għal ftit jiem waqt li siġra għandha mnejn tgħix għal mitejn sena. Imma fl-aħħar qablu li tkun idea tajba li kieku wieħed minnhom isir siġra u l-iħor ikun għasfur biex hekk jibqgħu flimkien u ma jinfirdux. □

TISLIBA 41

minn P. Wistin ATTARD ofm cap



RIZULTAT TAT-TISLIBA TA' JANNAR:

1. Karti; 2. Djulek; 3. Hrabt; 4. Qasir; 5. Afek; 6. Bronz; 7. Ahjar; 8. Ahfer; 9. Tul; 10. Brikkun; 11. u 12. Akwila; 13. Lebsin; 14. Bidwi; 15. Nstab; 16. Itra; 17. Ersaq; 8. Isboset; 19. Biss; 20. Bar; 21. Wissa; 22. Rżina.

Ir-Rebbieha ta' Jannar: Isabelle Scerri – Rabat (Malta)

1. Naqleb il-... u r-rikkieb. (Hag 2, 22) (5)
2. Hadt tnejn minnhom. (Żak 11, 7) (6)
3. Kliem iktar minn fieraqh. (2 Pt 2, 18) (5)
4. Ġa għamilt hekk lill-knisja. (3 Ġw 9) (5)
5. Dan laqa' lill-knisja kollha. (Rum 16, 23) (4)
6. Alla qaddis u iżjed. (Hos 12, 1) (5)
7. Hekk għamel f'jum l-għawġ. (Koh 7, 14) (5)
8. Ġens bla ħasra għalihom. (Bar 4, 15) (5)
9. Li ... sa minn qabel. (Gal 3, 8) (3)
10. Mgħallem bil-Lhudi (Ġw 20, 16) (7)
11. u 12. M'hux se jkun hekk (Lhud 6, 10) (6)
13. Marka ta' riglejhom. (Ġdt 6, 4) (6)
14. Temmejt din. (2 Tim 4, 7) (5)
15. ... minn hekk. (1 Tess 4, 10) (5)
16. Kellimhom b'dan l-ilsien. (Is 36, 11) (5)
17. Mgħammar b'karrijiet, ljunfanti. (1 Mak 1, 17) (5)
18. Dan zamm ma' Barak. (Mh 5, 15) (7)
19. Għeneb il-velenu. (Dt 32, 32) (4)
20. Xi tkun dar Ġakobb. (Għabd 18) (3)
21. Hekk jagħmel bil-ġid. (Salm 107, 9) (5)
22. Siġġu u musbieh. (2 Slat 4, 10) (5)

Ir-rebbieh jinghata ktieb sabih. Dan jittella' bix-xorti mit-tislibiet tajba li jaslun mhux aktar tard mill-hmistax tax-xahar. Ibagħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14

Rokna għat-Tfal

Tfal, din hi rokna għalikom. Hawn għandkom grajja fil-qosor mill-Bibbja. Intom tridu taqraw is-silta kollha mill-Bibbja skond kif għandkom immarkat, u tirispondu għall-mistoqsijiet li għandkom taht dan il-qari.

Meta tweled Ġesù f'Betlehem, xi maġi ġew Ġerusalem ifittxuh biex jadurawh. Is-sultan tal-post sama' bihom u bagħathom ifittxuh f'Betlehem, skond kif qalulu. Dawk telqu u l-kewkba li kienu raw qabel wasslithom fejn kien hemm it-tifel. Daħlu hdejh u tawh xi rigali. Imbagħad marru lura lejn arthom minn triq oħra.

(Aqraw: Mt 2, 1-12, jiġifieri l-Evangjelju skond San Matthew, kapitlu 2, versi minn 1 sa 12).

Mistoqsijiet?

- 1. Minn fejn ġew il-maġi?
- 2. X'kien jismu s-sultan?
- 3. Lil min staqsa fejn kellu jitwield il-Messija?
- 4. X'ried jitkixxef mingħand il-maġi?
- 5. X'rigali taw il-maġi lit-tifel?
- 6. Għaliex marru lura minn triq oħra?

Mit-twegibiet tajba li jaslulna mingħandkom, intellgħu waħda u r-rebbieh jinghata rigal sabih mil-Librerija Preca (Tal-Museum) tal-Blata l-Bajda. Indirizzaw it-twegiba tagħkom hekk:

ROKNA GHAT-TFAL
P. Joe Alessandro
Kunvent tal-Kapuċċini
Floriana VLT 14

Ir-Rebbieh ta' Jannar:
Ruben Degabriele – Żejtun



Xi trid Mulej?

Kull żaghżugh jew żaghżugha jiġu f'mument fil-hajja fejn iridu jagħzlu dwar l-istil ta' hajja li jkunu msejnhha mill-Mulej biex jgħixu. Żgur li huwa mument delikat hafna ghallex kull mument ta' deċiżjoni mhux daqshekk faċli li tasal ghalih. Iżda bħal kull haġa oħra, trid jew ma tridx, ikollok tasal biex tiehu d-deċiżjoni. Ghalhekk wiehed tajjeb li qabel ma jiddeċiedi ma jgħagħgix u għandu jiżen sew dwar x'deċiżjoni ser jiehu.

Franġisku t'Assisi, żaghżugh mimli enerġija kien johlom dwar il-futur tiegħu. Xtaq hafna li jsir kavallier u li jkun popolari. Kien żaghżugh li jiġbed l-ammirazzjoni ta' shabu. Iżda l-pjanijiet ta' Alla kienu differenti ghalih. Franġisku haseb mod u Alla haseb mod iehor. Il-pjan ta' Alla kien wiehed, li Franġisku jkun proprjetà tiegħu. Riedu ghalih biex ikun strument f'idejhalli bil-konverżjoni tiegħu jressaq oħrajn lejha. Ma kienx faċli li jitlaq il-hajja tax-xalar u tal-festi, iħalli l-ġid li kellu u lil shabu li magħhom kien jgħaddi l-jieli shaħ. Iżda għaraf haġa wahda li hdejn Alla ma joqghod hadd. Induna li dawn l-affarijiet tad-dinja ma kinux qegħdin jagħtuh il-ferh u l-paċi li tant kien jixtieq jiskopri f'hajtu. Kien mument delikat hafna f'hajtu li ried jiehu deċiżjoni.

Mulej urini xi trid minni? Din kienet it-talba li kienet tohroġ minn fomm biex il-Mulej jurih biċ-ċar x'kienet is-sejha li kien qed jagħmillu. Iżda Franġisku kien dispot li jikkoopera mal-grazzja ta' Alla u fetah qalbu għall-kelma li poġġa f'qalbu l-Mulej. Franġisku ntebah li triq wahda xtaq il-Mulej minnu: li jitlaq il-ġid tad-dinja biex jgħix skond l-Evangjelju. Minn dak il-hin li ha d-deċiżjoni qatt ma hares lura iżda mexa 'l quddiem fil-hajja tal-Evangjelju.

Li timxi fit-triq tal-Mulej fil-hajja reliġjuża jew saċerdotali hija sfida. Sfida għax taf li dak li sejjahlek hu l-Mulej. Il-Mulej ikun miegħek f'kull pass li tagħmel. Haġa wahda l-Mulej ikun jixtieq - li tiftah qalbek beraħ u tikkoopera mal-pjan tiegħu ghalik. Li tiftah qalbek ifisser li tahdem id f'id miegħu bla kundizzjoni ta' xejn.

Tkunx semmiegħ trux. Tirreżistix għas-sejha. Iżda aċċetta bil-ferh li l-Mulej, minn fost hafna, għazel proprju lilek biex timxi warajh f'relazzjoni ta' mhabba għal dejjem.



Riżultat tal-Lotterija tal-Milied organizzata mis-Segretarjat Missjoni Kapuċċini

Nhar il-Hadd, 4 ta' Jannar, 2004, giet imtelligha l-Lotterija b'risq il-Missjoni tal-Kenja.

L-1 Premju: Żewġ Biljetti ta' l-Ajru ma' l-Air Malta għal Ruma u lura (Mr. John Saliba) & 3 nights B&B mingħand TRINATOURS Ltd (Mr. Godwin Mercieca)
Biljett rebbieh numru 028782
Mr. Emanuel Trapani - B'Kara



It-2 Premju: Hamper Kbir
Biljett rebbieh numru 022987
Ms. Lilian Pace - St. Julian's

It-3 Premju: Hamper Kbir
Biljett rebbieh numru 08184
Ms. Cettina Magro - Fgura

Ir-4 Premju: Hamper Kbir
Biljett rebbieh numru 037502
Ms. Charmaine Booker - Tarxien



*Waqt it-tluġ
tal-Lotterija
tal-Milied*

Nifirġu ħafna lir-rebbieha ħbieb tal-missjoni, u rroddu ħajr minn qalbna lill-benefatturi kollha li għenuna f'din il-Lotterija:

- Lill-AIR MALTA li, permezz tas-Sur John Saliba, ġentilment tatna l-biljett ta' l-ajru b'xejn,
- Lit-TRINATOURS Ltd li, permezz tas-Sur Godwin Mercieca, ġentilment offriet il-lodging f'lukanda f'Ruma għal tliet iljeli (*bed & breakfast*),

Lis-Sinjuri Antida u Joe Gauci li ħadu ħsieb jiġbru l-hampers, u lil min tahom l-oġġetti għalihom, fosthom: The Albion Stores, Mr Anthony Mercieca u Mr C. Camilleri & Sons,

- Lill-helpers kollha tas-Segretarjat tal-Missjoni li taw is-sehem tagħhom,
- Lil kulmin biegh u/jew xtara l-biljetti.



Uħud mill-helpers tas-Segretarjat tal-Missjoni tal-Kapuċċini li kienu prezenti.